

पोलिटिकल एजंटची मोठी सक्ती चालत असे. तिचा उपयोग प्रथम प्रथम कांहीं झाला नाही. तरी, त्यांचे वजन अगदीं आरंभापासून थोडें थोडें पडत चाललें होतें. त्यास मूळकारण असें झालें होतें कीं, ग्वालेर सरकारच्या ताब्यांत कांहीं रजपुत जमीनदार होते. त्यांतले दोन जमीनदार शिरजोर झाले. ते आपला वसूल शिंदेसरकारच्या कामदारांस देईनात. आणि त्यांजवर आपण सक्ती करणें हें बरें नाही, असें ग्वालेरसरकारास वाटून, ह्या कामीं त्यांनीं इंग्लिश सरकारची—झणजे पोलिटिकल एजंट सर रिचमंड शेक्सपियर ह्यांची—मदत मागितली. ती त्यांनीं मोठ्या उत्सुकतेनें दिली. आणि, त्यांनीं त्या रजपुत जमीनदारांस जेरीस आणून आणि त्यांच्या ताब्यांतल्या खेड्यांचे पांच पांच वर्षांचे पट्टे त्यांस करून देऊन, तें प्रकरण मिटविलें. आणखी, ही पद्धति राज्यांत सर्वत्र चालू करावी, असें दरबारच्या मंडळीस पुष्कळ सांगितलें. परंतु, त्यांचे कोणी ऐकिलें नाही. अशी स्थिति होती. अशा स्थितीमध्ये अशा राज्याचा कारभार हातीं घेणें हें काम कांहीं सामान्य नव्हतें. दरबारांतल्या प्रत्येक माणसास आपण दिवाण व्हावें असें वाटे. परंतु, ही अव्यवस्था मोडण्याचें, आणि राज्याची व्यवस्था लावण्याचें सामर्थ्य त्यांतल्या एकाच्याही ठायीं

नव्हतें. शिवाय, इंग्लिश सरकारची छाप नवीन होती. त्या सरकारची मर्जी राखून काम करावयाचें कठिण आहे, असें त्यांस वाटत होतें. त्यामुळे, त्या कामास कोणी पुढें धजेना. जो तो आपापल्या जागीं स्तब्ध राहिला. तेव्हां, दिवाण नेमण्याचा विचार, अर्थात्च, दरबारच्या मंडळीच्या सह्यानें, पोलिटिकल एजंटस करावा लागला.

हा दिवाण नेमण्याचा विचार निघाला तेव्हां, इतर सगळ्यांच्या नांवांपेक्षां दिनकरराव ह्यांचें नांव सर्वांच्या पुढें आलें ह्यास अनेक कारणें होती. त्यांतलें मुख्य कारण, तवरघारच्या मामल्याच्या कामाचें होतें, तें वर सांगितलेंच आहे. पुष्कळ लोकांस असें वाटूं लागलें कीं, दिनकरराव ह्यांनीं तवरघारचा बंदोबस्त केला आहे, तसा बंदोबस्त जर सगळ्या राज्याचा होईल, तर राजा आणि प्रजा ह्या उभयतांसही फार सुख होईल. शिवाय, पोलिटिकल एजंट शेक्सपियर साहेबांचें मत त्यांविषयीं फार चांगलें होतें. दिनकरराव हे मोठे कर्ते पुरुष आहेत, असें त्यांच्या मनांत येऊन चुकलें होतें. तें त्यांनीं लिहून ठेविलें होतें, आणि इतक्यांत ही संधि आली. तेव्हां दरबारच्या मंडळीस आपला अभिप्राय कळवून, तेव्हांचे पोलिटिकल एजंट मेजर मालकम ह्यांनीं, सर्वानुमते, दिनकरराव ह्यांस शिंदेसरकारचे दिवाण नेमिलें. अशा प्रकारें करून,

दिनकरराव राजवाडे हे ह. म. १८९२ ह्या वर्षी शिंदे-सरकारचे दिवाण झाले. ते आपले काम चैत्र शुद्ध प्रतिपदेपासून पाहून लागले.

ह्या हकीकतीवरून सहज लक्षांत येईल कीं, दिनकरराव हे जे दिवाणाचे पद पावले, ते केवळ आपल्या कर्तबगारीच्या बळावर पावले. त्यांस त्यांच्या वडिलांच्या मार्गे तब्येवरचा मामला चालवायाची संधि मिळाली, हा योग त्यांस फार उपयोगी पडला, ही गोष्ट खरी आहे. परंतु, ही संधि मिळून जर ह्यांच्या अंगी कर्तबगारी नसती—ह्यांना त्या प्रांताचा बंदोबस्त करतां आला नसता—तर ह्यांचे नांव कधीही पुढें आलें नसतें, आणि ह्यांस दिवाणगिरी मिळाली नसती. महत्पद प्राप्त होणें हें केवळ आमच्या गुणांचें फल आहे. त्यास नुसता वंशपरंपरेचा वशीला पुरत नाही.

दिनकरराव दिवाण झाले, येथपर्यंत ही कथा येऊन पोहोचली आहे. ही पुढें चालविण्याच्या आधीं, शिंदेसरकारच्या वंशाची आणि राज्याची थोडीशी हकीकत सांगणें हें आवश्यक दिसतें. सणून ती हकीकत पुढच्या भागांत सादर करून, मग ह्यांच्या दिवाणगिरीच्या कारकीर्दीचें वर्णन करावें, असा विचार केला आहे.



भाग चौथा.

शिंदेसरकारच्या वंशाची हकीकत.

श्लोक.

स्वकृतिनै चढती परमा पदा
नितरिती स्वजनां यशसपदा
यश तदीय सुखप्रद गावया
कविजनां रसिकां परिसावया.

स्वकृत.



विद्वज्जन इतिहासशास्त्रांत अगदीं मग्न झालेले असतात, त्यांस आनंद होण्यास अनेक प्रकारच्या गोष्टी कारणीभूत होत असतात. त्या सर्वांत, अत्यंत सुखप्रद गोष्ट झटली क्षणजे धोर माणसाच्या उन्नतीची कथा होय. तशी कथा ह्या भागांत गोंवायाची आहे.

दिनकरराव ह्यांच्या सगळ्या अभ्युदयाचा आणि कर्तृत्वाचा बहुतेक सगळा संबंध शिंदेसरकारच्या राज्याशी आहे. आणि शिंदेसरकारच्या वंशाची कथाही तशीच अत्यंत रमणीय आणि स्मरणीय आहे. क्षणून तिचें कथन येथें थोडक्यांत करितों.

साताऱ्यापासून साहा कोसांवर कोरिंगांव तालुक्यांत कण्हे-
 रखेड छापून एक गांव आहे. ते शिद्यांचे मूळठिकाण होय.
 व तेथील पाटीलकीही त्यांजकडेस असे. त्यांपैकी राणोजी
 शिंदे छापून एक हुशार पाटील शिल्लेदारीच्या बाण्याने राहात
 असत. हे पूर्वी मोगल बादशाहांची चाकरी विश्वासूकपणे
 करून मोठ्या योग्यतेस चढले होते. परंतु पुढे कांहीं कार-
 णाने दरिद्रदशा आली, तेव्हां त्यांनीं शाहू महाराजांचे कार-
 कीर्दीत बाळाजी विश्वनाथांची चाकरी धरिली, व पुढे ते
 बाजीराव पेशव्यांचे हुज्ये झाले. ते, एके दिवशीं, पेशव्यांचे
 जोडे उराशीं धरून निजलेले बाजीरावसाहेबांच्या दह्यास
 पडले. त्यावरून, त्यांच्या एकनिष्ठ सेवेविषयीं त्यांस पराकाष्ठेचें
 नवल वाटलें; आणि तेव्हां त्यांनीं त्यांस लागलीच आपल्या
 लष्करांत एक अमलदाराची जागा दिली. पुढे समरांगणीं
 कितीएक प्रसंगीं त्यांनीं आपलें शौर्यबळ चांगलें दाखविल्या-
 वरून लोकांत त्यांचे वजन वाढत चाललें. आणि इ० स०
 १७३० त ते चांगले फौजबंद सरदार बनले. इ० स०
 १७३८ ह्या वर्षीं बाजीरावसाहेब नर्मदा उतरून पलीकडे
 गेलें. त्यांशीं, दिल्लीच्या बादशाहांच्या क्तीनें निजामउल्मु-
 ल्ख लढूं लागले. परंतु, बाजीरावसाहेबांनीं त्यांचा पराभव
 करून, त्यांपासून, नर्मदा व चंबळा ह्या नद्यांच्या मधील
 मुलुखाचें आधिपत्य व पांच लक्ष रुपये, इतकें वेण्याचें ठर-

वून, त्यांस सोडून दिले. ह्या प्रकरणांत राणोजी शिंदे मुख्य होते. इ० स० १७४३ त पेशवे व निजाम ह्यांच्यामध्ये तह ठरला. त्यांतील कराराप्रमाणे वागण्याबद्दल निजामांनी पेशवे ह्यांजकडून तीन जामीन घेतले. त्यांमध्ये हे शिंदे एक होते. इतकें त्या वेळीं त्यांचें वजन असे. पेशव्यांस ओ मुलूख हिंदुस्थानांत मिळाला, त्यांतला अर्धा मुलूख, सैन्याच्या खर्चाकरितां जाहागिरीदाखल त्यांनीं शिंद्यांस दिला. राणोजी हे मल्हारराव होळकरांचे परम मित्र होते. आपणांस इतक्या योग्यतेस चढण्यास पेशव्यांची कृपा मूल- कारण आहे, असें समजून ते त्यांचे जोडे नेहमी आपल्या बगलेंत बाळगीत असत, व त्यांस मोठा मान देत असत. त्यांची राहाण्याची मुख्य जागा उज्जनी ही होती. राणोजी शिंदे इ० स० १७४४ ह्या वर्षी मालव्यांत सुजालपुर मुकामी वारले. त्यांची छत्री तेथे आहे. त्या गांवास राणू- गंज झणतात. त्यांच्या अंतकाळीं त्यांजकडे बराच मुलूख होता, आणि त्यांस सुमारे साडेसव्वीस लक्षांचें उत्पन्न होतें. तरी मल्हारराव होळकर ह्यांचा पुष्कळ पैसा त्यांज- कडे येणें होता.

राणोजीस तीन औरस पुत्र होते; जयाप्पा, दत्ताजी आणि जोतीबा. त्यांच्या आईचें नांव मैनाबाई; आणि महा- दजी व तुकोजी असे दोन दासीपुत्र होते; त्यांची आई

कोणी रजपुतीण होती. त्यांपैकीं तुकोजी हे कांहीं अपघातानें पूर्वीच निवर्तले. आणि राणोजी मरण पावल्यानंतर त्यांच्या मुलुखाचें आधिपत्य पेशव्यांनीं जयाप्पांस दिलें. इ० स० १७५५ त राघोबादादा पेशव्यांनीं मुसलमानांपासून अमदाबाद घेतली; त्या समयीं जयाप्पा हे फौजेसहवर्तमान त्यांजबरोबर होते. ह्या मोहिमींत पेशव्यांनीं मालवा वगैरे अनेक प्रांत घेतले. त्यांच्या बंदोबस्तास जयाप्पांचे बंधु दत्ताजी ह्यांस त्यांचे बंधु जोतीबा व महादजी ह्यांसहवर्तमान मार्गे ठेविलें. पुढें अफगाणलोकांशीं लढाई होऊन तींत दत्ताजी व जोतीबा हे पडले. पुढें, इ० स० १७५९ त, जोधपुरचे राजे विजयसिंग हे नागोरांत असतां जयाप्पा हे त्यांस वेढा घालून बसले. असें असतां एके दिवशीं त्या राजांकडील मारेकरी अकस्मात् त्यांच्या तंबूंत येऊन, त्यांनीं त्यांचा प्राण घेतला. हें पाहून महादजींस अतिशयित वाईट वाटलें. आणि त्यांनीं त्या राजांचा सूड उगविण्याचा निश्चय केला. त्याप्रमाणें क्रम चालू होऊन, विजयसिंग अगदीं जेरीस आले. आणि त्यांनीं जेव्हां अजमीर शिर्घांस दिलें, तेव्हां त्यांचा क्रोध शमला. त्यांची छत्री पुष्कर येथें आहे.

जयाप्पा मरण पावल्यावर त्यांचे पुत्र जनकोजीराव झणून होते, ते जाहागिरीचें वगैरे सर्व काम पाहूं लागले. पुढें इ० स० १७६१ त, पानपत येथें प्रसिद्ध मोठी लढाई

मराठे व अफगाण लोक ह्यांच्यामध्ये झाली. त्या वेळीं जनकोजीरावांनीं मराठ्यांच्या उजव्या बाजूचें चांगलें रक्षण केलें. परंतु, शेवटीं मराठ्यांचा मोड झाला, आणि जनकोजीराव हे जखमी होऊन अफगाण लोकांच्या हातीं लागले. त्यांनीं त्यांस अत्यंत क्रूरपणानें ठार मारिलें. परंतु, बरोबर महादजी शिंदे होते, ते एका मोठ्या दक्षणी घोडीवर बसून पळत सुटले. त्यांचे मागें एक अफगाण स्वार लागला. ते पुढें आणि हा मागें, असें होतां होतां महादजींची घोडी थकली, आणि एका खंदकांत पडली. तेव्हां अर्धात, महादजीही खालीं पडून त्या अफगाणाचे हातीं सांपडले. त्यानें एका फरशीनें त्यांचा उजवा पाय तोडून, त्यांच्या आंगावरचे दागिने काढून घेऊन, त्यांस तसेंच तेथें टाकून दिलें, आणि आपण निघून गेला. महादजी तेथें कण्हत पडले असतां, मराठ्यांच्या लष्करांतला राणाखान ह्या नांवाचा कोणी भिस्ती तिकडून चालला होता, त्यानें त्यांस आपल्या पखालीच्या बैलावर बसवून दक्षिणेंत आणिलें. नंतर शिंद्यांच्या गादीवर कोणास बसवावें, ह्याचा विचार करण्याचें कारण राहिलेंच नाही. महादजी हे गादीचे मालक झाले. त्यांनीं नानाफडनवीस ह्यांस अनुकूल करून घेऊन, त्यांच्या साह्यानें आपल्या अधिकारास चिरस्थायिता मिळविली. त्या वेळीं त्यांच्या मुलुखाचें उत्पन्न सुमारें चौसष्ट लक्ष रुपयांचें असावें, असें सांगतात.

पानपतच्या लढाईतलीं संकटे महादजी शिंदे जन्मभर आठवीत असत. जनरल पामर साहेब त्यांचे दरबारी इंग्लिश रेसिदेंत होते, त्यांजपाशीं ते वारंवार असें सांगत कीं, मी पुढें आणि अफगाण स्वार मागें, धूम पळत आहों, असें स्वप्न पडल्याखेरीज कितीएक दिवसपर्यंत मला कधींही शोप आली नाही. राणाखान ह्याचे उपकार महादजी विसरले नाहीत. ते त्यास भाई असें क्षणत असत, आणि सख्या भावाप्रमाणें मानीत असत. पुढें त्यांनीं त्याला मोठ्या पदवीसही चढविलें. माधवराव पेशवे ह्यांनीं मोठें सैन्य जमा करून, तें, इ० स० १७६९ ह्या वर्षीं, विसाजी कृष्ण नामक सरदारांबरोबर नर्मदेच्या पलीकडे पाठविलें. त्यांत नुसते स्वारच ५०००० होते. ह्या सैन्याबरोबर महादजी शिंदे वं तुफोजी होळकर हे सरदार पेशव्यांनीं दिले होते. त्यांनीं प्रथम रजपुत संस्थानांवर हल्ला करून, त्यांजपासून, खड्गणीची बाकी क्षणून दाहा लक्ष रुपये घेतले. नंतर, यमुनानदीच्या पश्चिमेस जो जाट लोकांचा मुलूख होता, त्यांत ते शिरले. ते लोक तरी मोठे शूर होते. तथापि मराठ्यांचें सैन्य प्रचंड असल्यामुळें त्यापुढें त्यांचा कांहीं उपाय चालेना. शेवटीं, भरतपुराजवळच्या लढाईत ते केवळ पराभव पावले; आणि मराठ्यांस दाहा लक्ष रुपये रोख, व पन्नास लक्ष रुपये हास्याहास्यांनीं देण्यास कबूल झाले. नंतर हें मराठ्यांचें

सैन्य दिल्लीकडे वळले. तेथे नजीबउद्दवले नामक रोहिले सरदार, शाहाआलमाचे वडील पुत्र जवानबख्त ह्यांस तत्का-
वर बसवून आपण सर्व कारभार पाहात होते. ते भिऊन
गेले, आणि त्यांनी मराठ्यांशी तहाचे बोलणे लाविले. तेव्हा
पानपतच्या लढाईत त्यांनी मराठ्यांचा फार नाश केला
होता, त्याबद्दल त्यांचा सूड घ्यावा, असे महादजी शिंद्याचे
झणणे पडले. झणून ते सगळेच प्रकरण विसाजींनी पेशव्या-
कडे पाठविले. त्यांचे मनांत शाहाआलमबादशाहास पुनः
गादीवर बसवावे असे होते; आणि ह्या कार्याी नजीबउद्दवले
आपणांस अनुकूल असले झणजे बरे, असे त्यांस वाटल्या-
वरून, त्यांनी त्यांशी तह ठरविण्याविषयी हुकूम दिला. परंतु
ह्या सर्वच गोष्टी मनचेमनांत राहिल्या. कारण, नजीबउद्दवले
हे इ० स० १७७० च्या आक्टोबर महिन्यांत मरण पावले.
नंतर त्यांचे काम त्यांचे पुत्र जाबताखान हे पाहू लागले.

ह्या वर सांगितलेल्या मोहिमेंत खुद्द महादजीबावांचे
१५००० स्वार होते. व ह्या स्वारींत कोणते कांहीं करणे
स्वरणे झाल्यास ते त्यांच्या विचाराने होत असे. मराठ्यांनी
इ० स० १७७१ त जाबताखानांचे मुलुखांत स्वारी करून
त्यांस घाबरविले, ह्या मसलतीस मूळ कारण महादजी होत.
ह्या मोहिमेंत मराठ्यांनी सगळी अंतर्वेदी काबीज करून,
दिल्लीमध्ये इतके वर्चस्व मिळविले की, शाहाआलम बाद-

साहा हे त्यांच्या हातीं कैदी होऊन राहिले. ह्या सर्व कृत्यांत महादजी शिंदे प्रमुख होते. ह्या खटपटींत त्यांनीं बराच मुलूख संपादिला, व आपली स्वतंत्रता चांगली स्थापित केली.

राघोबादादा पेशवाईची गादी मिळविण्याचा विचार करूं लागले तेव्हां, आझी नुझांस मदत देऊं असे महादजी शिंद्यांनीं त्यांस वचन दिलें होतें. परंतु राघोबांनीं इंग्लिशांचें साहा घेतलें, असे पाहिल्याबरोबर, ते नानाफडनविसांच्या मसलतीस अनुकूल होऊन, माधवरावसाहेब पेशव्यांस मिळाले. पुण्याच्या दरबारांत त्यांचें माहात्म्य बरेंच वाढलें. पुढें राघोबांच्या वतीनें इंग्लिश लोक मराठ्यांशीं लढूं लागले. ह्या प्रकरणांत मराठ्यांकडचे प्रमुख सरदार महादजी शिंदे होते. ही लढाई चालू असतां, इ० स० १७७९ च्या जानेवारी महिन्यांत वडगांव येथें मराठ्यांनीं इंग्लिश सैन्यास कोंडिलें. त्या प्रसंगीं एका दिवसांत, इंग्लिशांकडचे मेले, जखमी झाले, आणि पळून गेले, ह्यांची एकंदर गणती ३५२ भरली. तेव्हां तेथले इंग्लिश लोक इतके जेरीस आले कीं, मराठ्यांनीं जें जें खटलें तें तें सर्व त्यांनीं कबूल केलें. त्यांत असें ठरलें कीं, इसवी सन १७७३ पासून मराठ्यांचा जो मुलूख इंग्लिशांनीं घेतला असेल, तो त्यांनीं त्यांचा त्यांस परत द्यावा; भडोचेमध्ये जो इंग्लिशांचा अंश

होता, तो त्यांनी शिद्यांचे ह्वाली करावा; व त्यांच्या नौकरांस मेहेनतीबद्दल बक्षीस बांटण्यासाठी त्यांनी ४१००० रुपये त्यांजकडे पाठवावे. हे करार इंग्लिशांनी बिनचूक पाळावे, ह्मणून त्यांजकडेचे पामर आणि सुबर्त हे दोन गौरे लोक ओलीस घेऊन, शिद्यांनी त्यांस बडगांव येथून जाऊ दिले. आणि ह्याच ठरावावरून राघोबादादा महादजींच्या स्वाधीन झाले.

इतकें वर सांगितल्याप्रमाणें व्हावयाचें ठरलें मात्र; पण तें मुंबई सरकारास अमान्य झाल्यावरून, मराठे व इंग्लिश ह्यांचें युद्ध पुनः जुंपलें. ह्या सुमारास महादजी शिद्यांनी फत्तेसिंग गायकवाडांस एक पत्र पाठविलें. त्यांत त्यांनी त्यांस सांगितलें की, “मी तोफांसह वर्तमान तुझांकडे येत आहे. तुमची आमची गांठ पडल्यावर मग, इंग्लिशांची खोड कशी मोडावयाची ह्याचा विचार आपण करू. घाबरू नका. तिकडचे वर्तमान मला बारंवार कळवीत जा.” ह्यावरून तेव्हांच्या राज्यव्यवहारांत महादजींस अगत्य किती होतें, तें स्पष्ट दिसून येतें. इकडे जनरल गोदर्द साहेबांनी ३० स० १७८० च्या फेब्रुवारी महिन्यांत अमदाबाद घेतली. आणि तिकडे ग्वाल्हेरचा किछा मोठ्या पराक्रमानें पाफम साहेबांनी आगस्त महिन्यांत शिद्यांपासून घेऊन त्यांस आपला अंमल बसविला. अमदाबाद घेण्याच्या कामी, मेले

आणि जखमी झाले ह्यांची गणती १०६ झाली; पण ग्वाल्हेर घेतांना एक देखील मनुष्य जायां झालें नाहीं ! शेवटीं, इंग्लिशांनीं राघोबादादांस आश्रय दिला हें ठीक नव्हे, अशी हिंदुस्थान सरकारची सूचना आल्यावरून, व ह्या युद्धांत कांहीं फायदा नाहीं असें इंग्लिशांस वाटल्यावरून, साल्फे मुकामी, तारीख १७ मे स० १७८२ इ० रोजीं उभय पक्षांचा तह ठरला. ह्यांत सर्व मराठ्यांच्या वतीनें मुखत्यार महादजी शिंदे होते. त्यांचा स्वतःला ह्या तहापासून अनेक लाभ झाले. त्यांत विशेष हा कीं, ते जर स्वपराक्रमेंकरून इतर संस्थानिकांचीं राज्ये घेऊं लागले, तर त्यांस इंग्लिशांनीं हरकत करूं नये, असें ठरलें. ह्याजै, त्यांजवर कोणत्याही प्रकारें इंग्लिशांचें वर्चस्व नाहींतें झालें. ही गोष्ट लक्षांत ठेवण्यासारखी आहे. पुढें तिकडे दिल्लीमध्ये दरबारांत दुफळी झाली. त्या दोन्ही पक्षांनीं महादजी शिंधांपाशी साख मागितलें. तेव्हां ते एकाचें बोलणें मान्य करून, बादशाहाची स्वारी आश्याकडे होती, तिकडे जावयास निघाले. उभयतांची भेट झाल्यावर, एका पक्षाचे पुढारी आफगासियावखान ह्यांस कोणी ठार मारिलें. त्यानंतर जी गडबड झाली, तीत शिंधांनीं राहिलेल्या दुसऱ्या पक्षास एकीकडे टाकून दरबारामध्ये आपण श्रेष्ठत्व मिळविलें. तें इतकें कीं, तेथील बादशाह, अमीर उल् उमराव ह्याजै

वकील, ही पदवी त्यांस देऊं लागले. तेव्हां त्यांनी त्यांस असे सांगितले की, आमचे वजमान पेशवे, त्यांचा असा काही सन्मान शाल्याखेरीज आशी हा मान घेणार नाही. झणून, पेशव्यांस वकीलमुतलक झणजे प्रतिनिधि असा अधिकार व किताब देण्याचें ठरून, ह्या नवीन अधिकाराच्या संबंधाने त्यांचें काम पाहणारे महादजी शिंदे हे पूर्ण मुखत्यार आहेत, असे बादशाहांनी ठरविले. आणि अलिजाबहादूर हा किताब व माहिमरातिब व नालखी हीं दिली. ह्या प्रकारेंकरून, इ० स० १७८४ ह्या वर्षी, दिल्ली व आग्रा ह्या प्रांतांमध्ये महादजी शिंदे करतील तें प्रमाण, असे झालें.

दिल्लीच्या दरबारचा कारभार वगैरे अनेक मोठाळीं कामे महादजींस मिळाल्यामुळे त्यांचें प्रस्थ फारच वाढलें. तें इतकें की, बहुतेक मालवा व दक्षिणेतील कितीएक उत्कृष्ट प्रांत इतका सुलूस जरी त्यांजकडे होता, तरी त्यांचें उत्पन्न त्यांच्या खर्चास पुरेना. झणून त्यांनीं शाहाआलमाच्या जोरावर कितीएक मुसलमान सरदारांच्या जाहागिरी जप्त केल्या. आणि जयपुर वगैरे रजपूत संस्थानांशीही त्यांनीं तोच क्रम आरंभिला. त्यांजकडे फौजेच्या पगाराची बाकीही पुष्कळ राहिली. आणि पैसा तर कोठें मिळेना. अशा संकटामध्ये महादजी शिंदे असतां, त्यांचा मुसलमान सरदार

इस्माल बेग हा त्यास सोडून गेला. हा एकटाच काय, पण ह्याचे भागून आणखीही कितीएक सरदार ८० तोफा घेऊन त्यास सोडून निघून गेले. त्या संधीस त्यांशी लढण्यास रजपूत राजांनीं एकत्र होऊन कंबर बांधिली. इस्माल बेग गेला त्यास, जावताखानाचा मुलगा गुलामकादर हा सैन्यासहवर्तमान जाऊन मिळाला. त्या दोघांनीं एका लढाईत शिद्यांचा पराभव करून, इ० स० १७८८ च्या जून महिन्यांत दिल्ली घेतली. तिचें रक्षण करण्याचा काहीं यत्न शाहाआलमांनीं केला होता, तो द्वेष मनांत आणून गुलामकादारानें त्यांचे डोळे काढिले. हें त्या दोघांचें वर्षस्थ फार वेळ टिकलें नाहीं. महादजी शिद्यांनीं पुढें थोडें-केच दिवसांत त्या दोघांस दिल्लीतून काढून लावून तेथें पुनः आपला अमल स्थापिला. आणि त्या आंधळ्या वृद्ध शाहाआलमांस त्यांनीं पुनः त्यांच्या तत्कावर बसविलें.

इंग्लिशांचा गवरनर जनरल लार्द कार्नवालिस ह्यानें, टिपूसुलतानावर स्वारी करण्याकरितां मराठे व निजामअल्ली ह्यांशीं ठराव केला होता. त्याप्रमाणें आपणांशीं ठराव कराना, असें महादजीच्या मनांत होतें; व त्याप्रमाणें त्यांनीं आपला हेतु लार्द कार्नवालिस साहेबांस कळविला होता. परंतु तो त्यांनीं कबूल केला नाहीं. हें अपमानाचें कृत्य महादजी शिद्यांस न सोसून, त्यांनीं इंग्लिशांशीं उघड वर मांडण्याचा

निश्चय केला. आणि त्याच हेतूने ते इ० स० १७९२ त हिंदुस्थान सोडून पुण्याकडे यावयास निघाले. तेव्हा त्यांनी बाह्यात्कारे असं दाखविलें कीं, शाहाआलमांनीं वकीली मुतलकीचीं जीं वख्सें पेशव्यांकरितां आखांपाशीं दिलीं आहेत, तीं त्यांस प्रविष्ट करण्यास आझी तिकडे जात आहों. त्या संधीस फ्रेंच अमलदार आपले नौकरीस ठेवून महादजींनीं १९ पलटणींस उत्कृष्ट कवाईत शिकविली होती; शिवाय त्यांजपाशीं १०००० स्वार व ५०० तोफा होत्या; आणखी त्यांस दिल्लीच्या बादशाहाची दिवाणगिरी मिळालेली होती. एवढें मोठें वैभव ईश्वरकृपेकरून प्राप्त होऊन ते इ० स० १७९३ त पुण्यास आले; तरी ते शहरच्या वेशींतच आपल्या हत्तीवरून खालीं उतरले. नंतर ते पेशव्यांच्या बाख्यामध्ये कचेरींत गेले, तेव्हां त्यांस सवाई माधवरावसाहेबांनीं बसा झणून सांगितलें. परंतु, येथें सरकारासमोर बसण्याचा मला अधिकार नाही, असं झणून ते उभेच राहिले. पेशवे गादीवर बसल्यावर, महादजींनीं आपले बगलेंतून जोडे काढून त्यांच्या पायांशीं ठेविले, आणि ते झणाले, “ माझे काम हें आहे; पूर्वीं माझा बापही हेंच करीत असे.” ही त्यांची मन्त्रता पाहून लोकांस फार आश्चर्य वाटलें. तो प्रकार नानाफडनविसांस आवडला नाही. कांकीं, त्यांत खोल राजकारस्थान होतें, हें त्यांस समजले होतें. तें खोल कारस्थान

हेच की, नानाफडनविसांनी पेशव्यांस निर्मास्यवत् करून टाकून आपले घोडे पुढे घातले होते, त्यास हें महादजीचें प्रस्थ विव्रभूत होण्याची चिन्हें दिसूं लागलीं. शिंदे बरेच दिवस पुण्यांत राहिले. तितक्या अवकाशांत त्यांनी युक्ति-प्रयुक्तीनें सवाई माधवरावसाहेबांस अगदीं आपलेसें करून टाकिले; ते इतके कीं, राज्यकारभारांत देखील शिंद्यांची मसलत चालूं लागली. नानाफडनविसांचें तेज कमी झालें. तो अपमान नानांस दुःसह होऊन, त्यांनीं श्रीमंतांपाशीं काशी-यात्रेस जाण्यास निरोप मागितला. तेव्हां माधवरावांनीं त्यांचें सांत्वन करून त्यांस तसेंच राहून घेतले. नंतर, वकील मुतलकीची सनद देण्याचा समारंभ झाला. त्या सनदेबरोबर बादशाहांकडून असें एक क्षत्रपत्र आणिलें होतें कीं, मुसलमानी राज्यांत गोवध होऊं देणार नाही. ही गोष्ट विशेष लक्षांत ठेवण्यासारखी आहे.

पेशव्यांस वखें देण्याचा समारंभ झाल्यावर आधीं निजामाचा नाश करावा आणि मग इंग्लिशांच्या मार्गे लागवें, अशा इराद्यानें मराठ्यांनीं टिपूची तह ठरविला. नंतर महादजी, पुण्याजवळ वानवडीवर त्यांच्या लष्कराचा तळ पडला होता, तेथें जाऊन राहिले. त्या ठिकाणीं त्यांस एके दिवशीं मोठा ज्वर येऊन, त्याच्या योगानें ते इ० स० १७९४ च्या फेब्रुवारी महिन्याच्या १२ व्या तारखेस मरण पावले.

तेजेंकरून मराठ्यांची मोठी हानि झाली. वानवडी येथें त्यांची छत्री आहे.

महादजी शिंदे हे स्वभावाने कारस्थानी, महत्वाकांक्षी, आणि स्वकार्यसिद्ध्यर्थ प्रसंगानुसार वागणारे होते. वडगांवच्या तहाच्या वेळीं दोन साहेब लोक त्यांजकडे ओळीस दिले होते. त्यांस त्यांनीं चांगल्या रीतीनें वागवून, कारण सरल्यावर सुरक्षितपणें इंग्लिशांच्या स्वाधीन केलें; आणि ह्या मेहेरबानीस्तव इंग्लिशांनीं भडोच किल्ला व परगणा, हे त्यांस दिले. ह्यावरून त्यांस सुराजनीति अवगत होती, असें स्पष्ट दिसतें. सालप्याच्या तहाच्या वेळीं असें ठरलें होतें कीं, मराठे व इंग्लिश ह्यांपैकी ज्यांकडून तो सह प्रथम मोडला जाईल, त्यांचा पक्ष सोडून शिंद्यांनीं दुसऱ्या पक्षास मिळावें, आणि दोघांनीं एकत्र होऊन मर्यादोलुधन करणाऱ्या पक्षाचें पारिपत्य करावें. ह्यावरून, त्या प्रसंगीं महादजी शिंद्याचें बळ व वजन किती होतें, हें सहज लक्षांत येतें. ते शरीरानें स्थूल, काळेसांवळे आणि सदा आनंदमुख असे असत. त्यांचे गुरु हैद्राबाद संस्थानांतील बीड येथील राहाणारे श्रीमनसुरसाहेब ह्या नांवाचे सिद्ध फकीर होते.

महादजी शिंद्यांस साहा बायका होत्या, परंतु पुत्रसंतति नव्हती. झणून, त्यांचे सखे भाऊ तुकोजी, झणजे जे

पानपतळ्या लढाईत पडले, त्यांचे तिसरे चिरंजीव आनंदराव झणून होते, त्यांचे पुत्र जे दौलतराव, त्यांस आपण दत्तक घ्यावे, असें त्यांच्या मनांत होतें. परंतु ती गोष्ट घडून आली नाही. तथापि महादजीच्या मार्गे त्यांच्या इच्छेप्रमाणें दौलतरावच त्यांचे गादीवर बसले. ही गोष्ट, महादजी शिंद्यांची बायको लक्ष्मीबाईसाहेब यांच्या मनास आली नाही. परंतु, कारभारी लोक त्यांस अनुकूल होते, झणून त्यांचे काहीं चालले नाही. दौलतराव तारीख २६ फेब्रुवारी सन १७९४ रोजी गादीवर बसले. तेव्हां ते १५ वर्षांचे होते. त्यांनीं नानाफडनविसांचा लोभ संपादिला.

दौलतराव शिंदे ह्यांस सखाराम चाडगे सजेंराव ह्यांची रूपवती कन्या बाईजाबाई ह्या दिल्या होत्या, आणि ते चाडगे, आपला जांवई लहान झणून, इ० स० १७९६ ह्या वर्षी त्यांचे मुलखाचा सर्ष कारभार पाहूं लागले. ते अतिशयित द्रव्यलोभी व पराकाष्ठेचे निर्दय होते. ते इंग्रजांच्या अनुमताने बागेनात, व दरबारांत बंदोबस्त अगदीं कमी असे; तेणेंकरून अनेक अनर्थाच्या गोष्टी घडून आल्या. पुढें शिंदे व होळकर ह्यांच्या लढाया चालू झाल्या. त्यांपैकी एक मोठी लढाई, इ० स० १७९९ त उज्जनीजवळ झाली. तेव्हां यशवंतराव होळकरांचा जय झाला. आणि तें शहर त्यांनीं घेतलें. ह्या वेळीं लुटालूट न करितां त्यांनीं लोकांपासून

संडणी घेऊन पुष्कळ द्रव्य मिळविलें. पुढें ह्यांची दुसरी एक मोठी लढाई इंदुराजबळ जुंपली. तीत होळकर इतके पराभव पावले कीं, थोड्याशा लोकांनिशीं त्यांस महेश्वर येथें पळून जावें लागलें.

पुण्याचे दरबारी महादजी शिंद्यांचें जें वजन होतें, त्याही-पेक्षां दौलतरावांचें अधिक पडलें. नानाफडनवीस हे मोठे राजकारस्थानी आणि शहाणे पुरुष इ० स० १८०० च्या मार्च महिन्याच्या १३ व्या तारखेस मरण पावले. तेव्हां-पासून तर बाजीराव पेशवे दौलतराव शिंद्यांच्या ओंजळीनें पाणी पिऊं लागले. नानाफडनवीस निवर्तले, त्यांची दौलत फार मोठी होती; तिजविषयीं पेशवे व शिंदे ह्या दोघांस लोभ उत्पन्न झाला. तेव्हां अर्धातूच उभयतांचें वैमनस्य आलें. दौलतरावांनीं बाजीरावांस, त्यांच्याच वाड्यांतल्या एका दिवाणखान्यामध्ये अगदीं प्रतिबंधांत ठेविलें, आणि राज्याचा सर्व कारभार आपले हातीं घेतला.

ह्याच्या आधीं थोडे वर्षांपूर्वी तुकोजी होळकर मरण पावल्यानंतर, त्यांचे मादीविषयींचा तंटो तोडतांना यशवंतराव होळकरांचे सखे भाऊ विठोजी ह्यांस पेशव्यांनीं पुण्यास अडकवून ठेविलें होतें. ते नानाफडनविसांचे पक्षपाती होते, असें दौलतराव शिंद्यांनीं बाजीरावांच्या मनांत भरवून देऊन, त्यांजकडून त्यांस हत्तीच्या पायीं बांधवून

मारविलें. त्या दोघांचाही सूड उगविण्यासाठीं यशवंतराव होळकरांनीं पुण्यावर स्वारी केली. त्या शहराजवळ लोणी येथें शिंदे व होळकर ह्यांची मोठी लढाई आक्तोन्नरच्या २९ व्या तारखेस झाली. ती चालली असतां, आपली फौज किंचित् कचरली असें पाहून होळकर निराशेच्या स्वरांनं झणाले, “आज जर मला अपयश आलें, तर मी जीव ठेवणार नाहीं. तें अपयश घेऊन मी पळूं तरी कोठें?” परंतु, तमा कांहीं प्रकार झाला नाही. शिंदे पराभव पावले. तेव्हां अर्थात् त्यांच्या जीवावर उड्या मारणारे बाजीराव, तेही फार घाबरून पळत सुटले. आणि पुणें होळकरांनीं घेतलें.

पुढें, इ० स० १८०२ च्या दिसेंबर महिन्याच्या ३१ व्या तारखेस वसई येथें इंग्लिश सरकार आणि बाजीराव ह्यांचा तह ठरला. त्याप्रमाणें इंग्लिशांनीं बाजीरावांस तारीख १३ माहे मे स० १८०३ इ० रोजीं पुण्यास गादीवर पुनः बसविलें. ह्या कामांत शिंद्यांला नुसतें विचारिलें सुद्धां नाहीं. आणि पेशवे छत्रपते त्यांच्या अर्ध्या वचनांत वागणारे, त्यांस इंग्लिशांनीं आश्रय देऊन गादीवर बसविलें; हें पाहून त्यांला अत्यंत कोप आला. आणि त्यांनीं सैन्यास-हवर्तमान पुण्याची वाट धरिली. हें इंग्लिशांस समजतांच त्यांनीं आपला वकील त्यांजकडे पाठविला. त्याजपाशीं

निश्चितपणे काहीएक गोष्ट न बोलतां, शिंदे आसई मुक्कामी आले. तेथे त्यांस नागपुरचे राजे भोंसले हे येऊन मिळाले. ह्या दोन्ही एकत्र झालेल्या सैन्यांची व इंग्लिशांकडिल सैन्यांची मोठी लढाई आसई येथे सप्तबर महिन्याच्या तेविसाव्या तारखेस झाली. तेव्हां इंग्लिशांकडच्या सेनेचा सेनापति जनरल वेल्स्ली हा होता. त्याच्या हाताखाली ४५०० सैन्य होते, आणि मराठ्यांकडे ५०००० असून, शिवाय १०० तोफा होत्या. त्या वेळेस इंग्लिशांच्या पक्षाचा जय झाला, असें इंग्लिश ह्मणतात. त्यांकडचे ४२८ लोक मेले, आणि ११३८ जखमी झाले, आणि मराठ्यांकडचे १२०० पडले. त्यांत यादवराव भास्कर हा एक सरदार पतन पावला. परंतु, शिंद्यांच्या चराण्याच्या इतिहासांत छटले आहे की, “ह्या लढाईत शिंद्यांचा पराजय झाला असें नाही. त्यांची सर्व फौज तेथून निघून मात्र गेली.” हेंच विशेष खरें दिसतें. असो.

आणखीही कितीएक लढायांत शिंदे पराभव पावले. त्यांत अह्मीगडच्या समरांत तर त्यांच्या सैन्याची दुर्दशा फारच झाली. ती इतकी की, पेरन ह्या फ्रेंच सरदारानें, निराश होऊन त्यांची चाकरी सोडली. तेव्हां निरुपाय होऊन त्यांनीं इ० स० १८०३ च्या दिसेंबर महिन्याच्या ३० व्या तारखेस सर्जेअंजनगांवीं इंग्लिशांशीं तह ठरविला. त्यावरून

गंगा व यमुना ह्या नद्यांच्या मधील किछे व मुलूख, व जयपुर, जोधपुर, आणि गोहद ह्यांच्या दक्षिणेकडील कांहीं प्रांत, त्यांनी इंग्लिशांस दिला. त्यांनी ह्यापैकी कांहीं अंश निजामास व थोडासा भाग पेशव्यांस देऊन, बाकी सर्व मुलूख आपणांकडे ठेविला. तेव्हांपासून लष्कर हें शिद्यांचें राहाण्याचें मुख्य ठिकाण झालें. ह्या तहांत असें ठरलें होतें कीं, कारण पडेल तेव्हां १०००० फौज शिद्यांनीं इंग्लिशांस द्यावी, व इंग्रजांनीं त्यांस ६ पलटणे द्यावीं.

ह्याप्रमाणें शिद्यांनीं इंग्लिशांशीं तह ठरविला. तरी त्यांचें मन त्यांजविषयीं शुद्ध नव्हतें. कांहीं कारणांवरून इंग्रजांशीं लढण्याची संधी येईल केव्हां, आणि आपण त्यांचा सूड उगवूं केव्हां, असें, शिद्यांचे मुख्य कारभारी घाडगे ह्यांच्या मनांत होतें. पुढें असें झालें कीं, होळकरांनीं पुणें घेतलें होतें तें परत घेऊन तेथें इंग्लिशांनीं बाजीरावांस गादीवर बसविलें. ह्यावरून होळकर व इंग्लिश ह्यांचें वैमनस्य पडून लढाया सुरू झाल्या. तेव्हां शिद्यांनीं होळकरांचा पक्ष धरण्याचा विचार करून, त्यांचे दरबारीं जेनकिन्स साहेब ह्याणून एक इंग्लिशांचे रेसिदेंट होते, त्यांच्या बंगल्यावर लोक पाठवून आंतलें सर्व सामान लुटून, स्वतः त्यांस कैद करून नेलें. आणि त्यांस त्यांनीं आपल्या स्वारीबरोबर हिंडवून त्यांचा फार अपमान

केला. ही गोष्ट इ० स० १८०५ च्या फेब्रुवारी महिन्यांत घडली.

पुढे इ० स० १८०५ च्या नोवेंबर महिन्याच्या सुमारास शिंदे व इंग्लिश सरकार ह्यांच्यामध्ये दुसरा तह ठरला. त्यावरून, जोधपुर, अंतर्वेदी वगैरे शिद्यांकडचा मुलूख जाळून, चंबळानदी उभय पक्षांच्या राज्यांची सरहद्द ठरली. तिच्या पलीकडे इंग्लिशांचा अमल, त्यांत शिद्यांस याबयास अधिकार नाही, असें झाले. महादजी शिद्यांची कन्या बाळाबाई, व बाइजाबाईची कन्या चिमाबाई ह्यांकडे एकंदर मिळून तीन लाखांचा मुलूख ठेविला. खुद्द शिद्यांकडे एक कोटि चाळीस लक्षांचा मुलूख राहिला. पण खर्च दोन कोटींचा होता; तो कमी केला नाही. तेणेकरून कर्ज झाले. देशांतला बंदोबस्त मोडला.

पुढे, पेंढान्यांचें पारिपत्य करण्याचा विचार जेव्हां इंग्रज सरकारानें मनांत आणिला, तेव्हां, इंग्रजे इ० स० १८१७ च्या नोवेंबर महिन्यांत शिद्यांशीं आणखी एक तह ठरला. त्यावरून, रजपूत संस्थानांवरचा शिद्यांचा अमल कमी होऊन, त्यांत इंग्लिशांनीं आपलें वर्चस्व स्थापिलें. आणखी शिद्यांनीं असें कबूल केलें कीं, आमच्या राज्यांत जेथें आखी आपलें सैन्य ठेवूं, तेथून तें इंग्रज सरकाराच्या आज्ञेवांचून हालविणार नाही. ह्याच वर्षीं अशीरगड हा

किष्ठा त्यांनी शिष्यांपासून घेतला. त्यांत जे काहीं सांपडले, त्यावरून असे स्पष्ट दिसून आले की, शिष्यांचे मनांत त्याचे रक्षणार्थ काहीं चकमक छटावयाची होती; परंतु ते साधले नाही.

दौलतराव शिंदे इ० स० १८६७ च्या मार्च महिन्याच्या २१ व्या तारखेस मरण पावले. तेव्हां ते ४८ वर्षांचे होते. ह्यांची छत्री लष्कर येथे आहे. त्यांनीं तेतीस वर्षेपर्यंत आपले गादीचा उपभोग घेतला. त्यांचे लष्कर मोठे होते; परंतु ते मोठे योद्धे होते असे नाही. ह्यांचे कारकीर्दीत मुलखांत अव्यवस्था फार होती; व ह्यांचा कर्ज फार झाले होते.

दौलतरावांस पुत्रसंतान नव्हते. झणून ते मरण पावल्यावर, त्यांची वडील स्त्री रखमाबाईसाहेब ह्यांनीं जून महिन्याच्या १८ व्या तारखेस मुकुटराव झणून एक मुलगा दत्तक घेतला. आणि त्याच दिवशीं सेनापति दाभाड्यांच्या एका मुलीशीं त्यांचे लग्न लावून दिले. नंतर दुसरे दिवशीं, त्यास जनकोजीराव असे नांव देऊन, इंग्लिश सरकारच्या मान्यतेनें गादीवर बसविले. ते वयानें अकरा वर्षांचे होते, झणून बायजाबाईसाहेब दौलतराव महाराजांच्या मृत्युपत्राप्रमाणे सर्व राज्याचा कारभार पाहत असत. त्या कामीं त्यांचे भाऊ हिंदुराव हे त्यांस फार मदत करीत असत.

पुढे, काहीं दिवसांनीं जनकोजीचे व बायजाबाईसाहेबांचे

बैमनस्य आले. त्यांनी त्याला प्रतिबंधांत ठेविले. त्यांतून ते, इ० स० १८३२ च्या आक्तीवर महिन्यांत, गुप्तपणे पकून इंग्लिशांकडे आले. नंतर, गव्हरनर जनरल लार्ड विलियम बेंटिक ह्यांनी स्वतः ग्वाल्हेरीस जाऊन उमयतांचा समेट करून दिला. तो सात आठ महिने चालल्यावर, पुन कलह उत्पन्न होऊन, जनकोजीराव पुनरपि इंग्लिशांकडे गेले; आणि सगळे सैन्य बंडावत्यासारखे दिसले. त्यावरून त्यांनी असे ठरविले की, बायजाबाईंनी ६ लक्षांची नेमणूक घेऊन स्वतंत्र राहावे. त्याप्रमाणे त्या बागू लागल्या. पुढे इ० स० १८६२ त त्या मरण पावल्या. जनकोजीराव कारभार पाहू लागले, तेव्हां त्यांजपार्शी १०००० पायदळ, १५००० स्वार, आणि २५० तोफा होत्या. त्यांचे वेळेस कांही विशेष गोष्ट घडली नाही. ते इ० स० १८४३ च्या जानेवारी महिन्याच्या सातव्या तारखेस निवर्तले. तेव्हां ते २७ वर्षांचे होते. त्यांची छत्री लष्कर येथे आहे. त्यांची पत्नी ताराबाईसाहेब ह्यांनी भगीरथराव नामक एका आठ वर्षांच्या मुलास दत्तक घेतले; आणि जयाजीराव असे त्यांचे नांव ठेवून त्यांच्या नांवाने सर्व राज्यकारभार चालविला. त्यांत मुख्य दिवाण-गिरीचे काम, जनकोजीरावांचे मामा ह्यांस दिले. ते इतिहासांत मामासाहेब कदम ह्या नांवाने प्रसिद्ध आहेत.

मामासाहेब हे गव्हरनर जनरलाच्या संमतीने शिंद्यांच्या राज्याचा कारभार करीत असता, दादा खासगीवाले झणून कोणी पुरुष त्यांस प्रतिपक्षी उत्पन्न झाले. पण दादांस आपल्या स्वाधीन करून घेऊन, तो दंग्या इंग्लिशानीं बराच लवकर मोडिला. परंतु, इश्रीसिंगाच्या हाताखालची शिंद्यांची फौज पूर्वीच एकदां विथरली होती. तो विघाड पुढे आणखी पसरून त्यापामून इतका त्रास झाला की, त्याच्या बंदोबस्ताचा विचार करणें इंग्लिश सरकारास भाग पडलें. तेव्हां गव्हरनर जनरल साहेब स्वतः सैन्य घेऊन निघाले. त्यांच्या लष्कराची व शिंद्यांच्या विथरलेल्या सैन्याची एक मोठी लढाई महाराजपुर येथें इ० स० १८४३ च्या दिसेंबरच्या २९ व्या तारखेस झाली; व दुसरी एक पन्वार येथें झाली. ह्या दोहोंतही शिंद्यांचे फौजेचा पराभव झाला. नंतर, शिंदे व इंग्लिश ह्यांचा नवा तह ठरला. त्यावरून असें झालें कीं, राजा लहान आहे तोपर्यंत राज्याचा कारभार साहा गृहस्थांच्या मंडळीच्या हातून इंग्लिश रेसिडेन्टाच्या विचाराने चालवावा; ते साहा गृहस्थ झणजे रामराव फाळके, राजा बलवंतसिंग, उदाजी खटके, देवराव भाऊ-मामा, मुलाजी, आणि भाऊ पोतनीस हे होत. ह्यांत रामराव फाळके मुख्य होते. शिवाय असें ठरलें कीं, इंग्लिशांचे ७००० पायदळ व ३००० सवार इतकें कुमकेचें लष्कर



Signature

शिंद्यांकडे असावे; त्याच्या खर्चाबद्दल अठरा लक्ष रुपयांच्या उत्पन्नाचा मुख्य त्यांनी त्यांस तोडून द्यावा; आणि शिंद्यांचे लष्कर ३००० पायदळ, ६००० स्वार, २०० गोर्लदाज, आणि ३२ तोफा इतके असावे. ह्याप्रमाणे, शिंदे जे ह्या वेळेपर्यंत स्वतंत्र होते, ते इतर संस्थानिकांसारखे परतंत्र झाले.

इ० स० १८१४ त महाराज जयाजीराव वयांत येऊन आपल्या राज्याचा कारभार पाहू लागले. हे जाल्याच मोठे शूर होते. ह्यांना अगदी लहानपणापासूनच सैन्याच्या आणि समरांगणांच्या गोष्टी आवडत असत. हे केवळ आह्या लोकांस ठाऊक होतें असें नाहीं. युरोपियन ग्रंथकारांनी आणि कामदारांनीही ही गोष्ट कबूल केली आहे. जान विलियम के ह्या नामांकित ग्रंथकारांनी असे लिहिलें आहे कीं, “ ह्या वेळेस महाराज बावीसतेवीस वर्षांचे होते. शूरपणाच्या गोष्टींची अभिरुचि त्यांच्या वयाबरोबर वाढली होती, आणि शक्तीबरोबर बळावली होती. हे जर पन्नास वर्षे आधीं जन्मते, तर त्यांच्या महत्वाकांक्षेत मोठमोठ्या उलाढाल्या खचीत भरल्या असत्या. हे एक मोठे सेनापति झाले असते, आणि ह्यांची शौर्यकीर्ति जगाच्या इतिहासांत गाजली असती. परंतु, इंग्लिश सरकारच्या श्रेष्ठत्वाच्या दावाखाली एतद्देशीय राजांच्या आंगच्या अशा प्रकारच्या

स्वतंत्र पराक्रमवृत्तीचा अगदी चुराडा झाला होता, त्यामुळे ते सगळे जागव्याजागी राहिले." त्याप्रमाणेच इ० स० १८९१ ह्या वर्षी पोलिटिकल एजंट मेजर मेकफर्सन ह्यांनी सरकारांत ह्यांविषयी असे लिहिले आहे की, "महाराजांस, लष्कराम कवार्डेस शिक्विणे, त्यांच्या कपड्यांचपद्धतीची व्यवस्था पाहणें, त्यांस आपले हुकुमांत ठेवणें, त्यांच्या वेगळ्या वेगळ्या तुकड्या वनविणें, त्यांस मेजवान्या देणें, त्यांशीं बरोबरीने खेळणें, आणि ह्या संबंधाचीं पुस्तके अवलोकनार्थ विकत घेणें, ह्याइतका दुमरा कोणताच व्यवसाय आवडत नाही, आणि ह्या कामांत कितीही पैसा खर्चला, तरी त्यांस त्यांचे कांही वाढत नाही." शिकंदर, नेपोलियन इत्यादिकांचीं चरित्रे पाहिलीं, तर अशाच गोष्टी त्यांच्या तरुणपणाच्या वर्णनांत आढळतात. त्यांत अंतर एवढेंच पडले की, त्यांच्या आंगच्या वीर्यशैर्यास यथेच्छ क्रीडा करण्यास अवकाश मिळाला, आणि महाराज जयाजीरावांच्या ह्या अमोलिक गुणांस जागचे जागी कुठून राहावे लागले. हीं कालदेश-वर्तमानाचीं फळे आहेत. त्यापुढे कोणाचा उपाय चालत नाही. तरी, ह्या गुणांची थोडीशी चुणूक इ० स० १८९७-९८ च्या शिपायांच्या बंडाच्या वेळीं दृश्यमान झाली. त्या बंडाच्या संबंधाची हकीकत पुढे एका भागांत वेगळी देणें आहे; ह्यापून तिजविषयी येथे कांहीं लिहीत नाही.



महाराज माधवराव शिंदे, जी. सी. एस. ऐ.

तरी त्यांच्या म्यायीपणाविषयी आणि सत्यशीलतेविषयी इंग्लिशसरकारास मोठे वजन होते, हे येथे सांगितले पाहिजे. त्यांचे मोठे प्रमाण हे की, महाराज भल्हारसब गायकवाडां-वरच्या विषप्रयोगाच्या आरोपाची चौकशी करण्यास जे हाय कमिशन नेमिले होते, त्या हाय कमिशनान्त हे महाराज होते. ह्यांनी तेथे आपले काम उत्तम प्रकारे केले, आणि कोणत्याही मनोविकारास वश ■ होता, अगदी न्याय्य असे जे मत होते, तेच दिले. त्याचीही हकीकत पुढे यावयाचीच आहे.

हे महाराज जयाजीराव इ० स० १८८६ च्या जून महिन्याच्या २ = च्या तारखेस उदराच्या रोगाने मरण पावले. तेव्हा त्यांचे वय बावन वर्षांचे होते. त्यांवर इंग्लिश सरकाराची मर्जी फार होती. आपल्या राज्याचा कारभार ते फार दक्षतेने पाहात असत. त्यामुळे त्यांच्या कारकीर्दीत त्यांच्या राज्यव्यवस्थेकडे इंग्लिशसरकारास कधी लक्ष देण्याचे कारण पडले नाही.

महाराज जयाजीराव ह्यांच्या मागे त्यांच्या गादीवर त्यांचे चिरंजीव महाराज माधवराव शिंदे हे बसले आहेत. ह्यांचे जन्म इ० स० १८७६ च्या आक्टोबर महिन्याच्या विसाव्या तारखेस झाले. ह्यांस शिकविण्यास आनंदीलाल पंडित, प्राणकिसन, गोपालपंत, धर्मनारायण, डाक्टर का-

फट, जानस्टन इत्यादि चांगले शिक्षक ठेविले होते. त्यांच्या सहवासाने मराठी, फारशी, इंग्रजी इत्यादि भाषांचा व इतर विषयांचा ह्यांचा विद्याभ्यास चांगला झाला आहे. त्यांस यंत्रविद्येची विशेष अभिरुचि आहे. शिवाय घोळ्यावर बसणे, बंदूक, तरवार, शिकार व इतर शिपाईवाण्याचे गुण ह्यांत ते चांगले प्रवीण आहेत. हे वयांत आले नव्हते, तोंपर्यंत ह्यांच्या राज्याचा कारभार रीजन्सी कौंसलाच्या हस्ते चालला होता. पण ते वयांत आल्यावर ह्यांस इ० स० १८९४ ह्या वर्षाच्या डिसेंबर महिन्याच्या १५ व्या तारखेस राज्याच्या कारभाराची पूर्ण मुखत्यारी मिळाली आहे. आणि ते आपले राज्याचे काम उत्तम प्रकारे चालवीत आहेत. त्यांत त्यांनी पुष्कळ सुधारणा केल्या आहेत. मालसंबंधी सगळे काम एकटा अधिकारी पाहता असे. ती वहिवाट मोडून बोर्ड ऑफ रेव्हिन्यु कायम केले आहे. पोलिसांच्या इन्स्पेक्टरजनरलाची जागा मोडून ते काम तीन सरसुभ्यांस वांटून दिले आहे. रावराजे दिनकरराव ह्यांनी आपले कारकीर्दीत तीन सरसुभायती केल्या होत्या. त्यांतल्या दोन सरसुभायती महाराज जयजीराव ह्यांनी कायम ठेविल्या होत्या. त्या ह्या महाराजांनी पूर्ववत् तीन कायम केल्या आहेत. ह्या महाराजांनी दिवाणाची जागा ठेविली नाही. एक चीफ सेक्रेटरी हणजे मुख्य

चिटणीस ही जागा ठेविली आहे. आणि त्या कामदाराच्या साह्याने महाराज राज्याचे सगळे काम स्वतः करितात. पूर्वीचे कायदे सुधारून नवे कायदे केले आहेत. ते प्रजेस फार सुखावह झाले आहेत. तेणेकरून त्यांजवर त्यांच्या प्रजेची मोठी भक्ति आहे, तसें इंग्लिश सरकारांतही ह्यांचे मोठे वजन आहे. आणखी ज्या मोठ्या गुणाविषयी ह्या महाराजांच्या तीर्थरूपांची ख्याति इंग्लिश ग्रंथकारांनीं वर्णिली आहे, तो गुण ह्या महाराजांच्या ठायीं चांगला वसत आहे, असें, प्रसंगोपात्त दिसून येतें. गेल्या नोवेंबर महिन्यांत हिंदुस्थानांतल्या इंग्लिश सैन्याचे मुख्य सेनापति नामदार जनरल व्हाइटसाहेब हे ग्वाल्हेरीम गेले होते. तेव्हां महाराजांनीं त्यांम आपल्या सैन्याची कवाईत स्वतः घेऊन दाखविली. ती पाहून ते झणाले की, "आपल्या सैन्याची कवाईत घेतांना महाराजांची चतुराई आणि सामर्थ्य ही ज्यांनीं पाहिलीं आहेत, त्यांची अशी पक्की खातरी झाली आहे की, जर कधींकाळीं पूर्वेकडे संकट उद्भवलें, तर, हे महाराज कायावाचामनेकरून इंग्लंडाचे खरे खरे साह्यकारी होतील."

राज्यव्यवस्था ठीक आहे. राज्याचे क्षेत्रफळ एकंदर २९,१०० चौरस मैल आहे. त्यांत लोकसंख्या सुमारे ३३,७९,००० आहे. त्यांमध्ये २,७९,६०० हिंदु आहेत, १,८३,९०० मुसलमान आहेत, आणि बाकीचे इतर जा-

तीचे आहेत. राजधानीचे शहर ग्वाल्हेर लष्कर आहे. त्याची लोकसंख्या १२८७०० आहे. राज्याचे उत्पन्न येथेप्रमाणे आहे:—

२४८८६८५ काळीचे उत्पन्न.

१४५१८१ टांका.

१३६५८२८ जाहागीरदार.

२२११११ जमीनदारी चाकरी.

१४४४३३५ सायर.

१६११९० स्टांप.

१४९९८३५ किरकोळ.

एकूण. १४३२६२३५.

एचडी जमा आहे. स्वर्चही ह्या मानानेंच आहे. स्वर्च वजा जाऊन दरसाल कांही शिल्लक राहते. शाळा, रस्ते, दवाखाने इत्यादि लोकोपयोगी कामे पुष्कळ झाली आहेत. प्रजा संतुष्ट आहे.



भाग पांचवा.

शिंदेसरकारची दिवाणगिरी.

बोंब्या.

- रायें नेमियलें व्यापारी
 तावधान अहोरात्री
 आळस निद्रा दबडी बुरी
 तोचि रायातें आवडे. १.
- असत्य न बोलिजे सर्वथा
 घरिजे निलोभ निर्मळता
 इंद्रियनियमी नित्य बसता
 तोचि बल्लभ रायातें. २.

मुक्तेश्वर.



पुढसांनुदिवस मनुष्याच्या अनुभवास असें येत
 चाललें आहे कीं, संपत्ति मिळविणें हें सोपें असतें,
 पण तिचा सव्यय करणें हें कठिण असतें. त्या-
 प्रमाणेंच, कोणतेंही एकादें महापद मिळविणें हें
 सोपें असतें; पण, त्या पदास शोभे असें कर्तव्य करून
 दाखविणें, हें कठिण असतें. त्यांत अधिकाराच्या अथवा
 पदाच्या संबंधानें एक गोष्ट विशेष असते. ती ही

की, तो अधिकार किंवा तें पद संपादण्यास वडिलांची पुण्याई थोडीवहुत उपयोगी पडत असते. तशी ती पुण्याई त्याच्या संबंधाच्या कर्तव्यकर्मांत उपयोगी पडत नाही. त्यास मनुष्याचे स्वतःचेच शुण लागतात. क्षणून, श्रेष्ठ पद संपादन जो कोणी तें उत्तम प्रकारें चालवितो, तोच खरा धोर होय, आणि तोच खरा स्तुतिपात्र होय. दिनकरराव राजवाडे हे गृहस्थ ह्या प्रकारचे होते.

दिनकरराव शिंदेसरकारचे दिवाण झाले, हें पूर्वीच्या भागी सांगितलें आहे. त्या वेळीं महाराज जयाजीराव शिंदे हे बरेच वयांत आलेले होते. तरी त्यांस राज्यकारभारांत घातलें नव्हतें. तेव्हां, राज्याचा सगळा कारभार चालविण्याचा भार दिवाणांवर होता. क्षणजे, दिनकरराव ह्यांस आतां शिंदेसरकाराचें सगळें राज्य चालवायाचें होतें, असें झटलें तरी चालेल. तें कांहीं लहान नव्हतें. त्याच्या मुखुखाची आकृति सरळ नव्हती. बांकडी-तिकडी होती. त्याची लांबी अजमासें २५२ मैल होती, रुंदी १७० मैल होती, आणि क्षेत्रफळ सुमारे ३३००० चौरस मैल होतें. ह्यांत नानाप्रकारचे दांडगे आणि रानटी लोक होते. इतक्यांस संतुष्ट ठेवावयाचें, देशांत शांतता राखावयाची, लोकांची सुधारणा करावयाची, महाराज लहान असले तरी ते यजमान, आणि थोडी मुक्त्यारी पावलेले,

त्यांची मर्जी धरावयाची, आणखी इकडे इंग्लिश सरकार सार्वभौम, ह्यांच्या सूचनांप्रमाणे राज्यांत आणि लोकांत सुधारणा करावयाच्या, आणखी शिवाय, आपले जे मुख्य वस्तुसत्य, त्यास धरून चालावयाचे, कांहीं झाले तरी त्यास सोडावयाचे नाही, एवढे मोठे-फारच मोठे-काम ह्या वेळीं दिनकरराव ह्यांस करावयाचे होते. हें सगळें मनांत आणिले ह्मणजे साधारण माणसाची छाती दडपून जावयाची. परंतु, दिनकरराव ह्यांस त्याचे कांहीं एक वाटले नाही. ह्यावरून त्यांच्या बुद्धिसामर्थ्याचे अनुमान करितां येते.

दिवाणगिरीचे काम करूं लागल्यावर पाहूं लागले तों त्यांस असे दिसून आले की, राज्याचे उत्पन्न राज्याच्या खर्चास न पुरल्यामुळे राज्यास कर्ज होत आहे, आणि तें वाढत आहे. हें कितीएक वर्षांपासून चाललें होतें. महाराज जनकोजीराव ह्यांच्या कारकीर्दीत ह्मणजे इ० स० १८३३ पासून इ० स० १८४३ पर्यंत दरसाल राज्यास साहा लाखांची तूट येत होती. आणि रीजेन्सीच्या अमदानीत इ० स० १८४४ पासून इ० स० १८५१ पावेतो दरसाल तीन लाखांची तूट येत होती. अशा प्रसंगीं हें विघ्न निवारायास मार्ग काय ते दोन असतात; एक मार्ग उत्पन्न वाढविणे, आणि दुसरा मार्ग खटला ह्मणजे खर्च कमी करणे. झालेला उत्पन्न वाढविण्याचा मार्ग जो आहे, तो खडतर

आहे. तो प्रजाजनांस कधींच आवडत नाही. आणि प्रजा-जनांस संतुष्ट ठेवावयाचें, हा तर सगळ्या राज्यकर्तृत्वाचा मुख्य हेतु शास्त्रकारांनीं सांगितला आहे. हें पूर्णपणें मनांत आणून, खर्च कमी करण्याच्या उपायांचें अवलंबन दिनकर-रावांनीं केलें. आणि त्याम आरंभ अशा रीतीनें केला कीं, त्याम कोणी नांव ठेवूं नये, आणि त्याविषयीं तक्रार करण्यास कोणास जागा राहूं नये. तो आरंभ असा कीं, आधीं प्रथम दिवाणाच्या क्षणजे आपल्या स्वतःच्या जागेचा पगार जो पांच हजार होता, तो एकदम दोन हजार करून टाकिला. तेव्हां, बाकीच्या कामदारांस बोलायास तोंड राहिलें नाही. ह्या युक्तीनें त्यांनीं बराच खर्च कमी केला. आणखी जे कांहीं उगाच खर्च होत होते, ते कमी केले. पण, त्याविषयीं कधीं कोणीं तिलमात्र तक्रार केली नाही. हें काम अशा प्रकारें चालू केल्यावर दिनकररावांनीं सगळ्या राज्यांत तीन खातीं गुरुपत्वेकरून बांमल्या प्रकारें चालू केलीं; मुलकी क्षणजे महसुलाचें खातें. दिवाणी आणि फौजदारी क्षणजे न्यायखातें, आणि पोलीस क्षणजे बंदोबस्ताचें खातें. पैकीं मुलकी खात्यांत, प्रांतोप्रांती, सरसुभे, सुभे, कमाविसदार, ठाणेदार, आणखी कारकून नेमिले. आणि त्यांच्या कामांच्या बांदण्या बरोबर करून दिल्या. त्याप्रमाणेंच दिवाणी आणि फौजदारी कामें चालविण्याकरितां अमलदार नेमिले. आणखी, जागोजाग

पोलीस ठेवून, लोकांच्या जीवांचें आणि जिनगीचें रक्षण उत्तम प्रकारें व्हावें, आणि सगळे कारभार बरोबर निर्दिष्टपणें चालावे, असें केलें. ह्या कामांस त्यांस अनेक अडचणी सोसाव्या लागल्या. मत्तयाच्या मामलनी मोडल्या, आणि शेतकऱ्यांस मगदुराप्रमाणें पांच पांच, दहा दहा, आणि पंचवीस पंचवीस वर्षांचे पट्टे दिले. त्यांच्या योगानें ज्या कितीएक मंडळीचें मोठें पोटिस्त बुडालें, ती सगळी मंडळी ह्यांस विरुद्ध झाली. त्यांनीं ह्यांच्या ह्या नव्या पद्धतीचा मोठा बाऊ करून लोकांस दाखविला, आणि हिच्या योगानें सर्वांचा नाश होईल, असा बोभाट केला. एवढेंच करून ते राहिले नाहींत. तर, कितीएकांनीं भराभर आपल्या कामांचे राजीनामे दिले, आणि बाकीचे लोक दिनकररावांचें ऐकेनातसे झाले. परंतु, त्यांस पोलिटिकल एजंटांचें चांगलें पाठबळ होतें. त्यांच्या योगानें त्यांस तिलभरही भीति वाटली नाहीं. त्यांनीं, वायव्यप्रांतांतल्या इंग्लिश अधिकाऱ्यांपाशीं चांगले विश्वासू आणि हुशार कामदार लोक मागून आणिले; आणि त्यांच्या हातून काम चालविलें. जी मंडळी दिनकररावांवर उलटली होती, तींत कितीएक ब्राह्मण होते. ते आपल्याच वेडेपणामुळे आपल्या हितास मुकले, ह्याचें दिनकररावांस मनस्वी वाईट वाटलें. परंतु, त्यांत त्यांचा निरुपाय झाला. वायव्यप्रांतांतून जी मंडळी आणली, तींत कांहीं

मुसलमानही होते. त्यांस त्यांच्या योग्यतानुरूप न्यायाधी-
शांच्या कामांवर नेमिले.

दिनकररावांनी ह्या सगळ्या सुधारणांची चांगली मुसदात
केल्यावर इ० स० १८५४ ह्या वर्षी जयाजीराव महारा-
जांस राज्याच्या कारभाराची पूर्ण मुखत्यारी मिळाली. तेव्हां
राज्यव्यवस्थेच्या कामाची अर्धातूच वांटणी झाली. रा०
फडके ह्यांनी लिहिले आहे की, “जसा दिनकरराव ह्यांनी
राज्याचा बंदोबस्त केला, तसाच महाराज जयाजीरा-
वांनी फौजेचा आपखी अठरा कारखान्यांचा बंदोबस्त
केला. पूर्वीपासून शिद्यांचे फौजेस एक किंवा दोन
महिन्यांनीही पगार देण्याची चाल नव्हती. असे होण्याचे
कारण शिद्यांचे खजीन्यांत पैका नव्हता असे नाही. पण,
वेतनाची बाकी ओढीत गेले ह्मणजे कितीएकांचा फायदा
होत असे. तो असा की, फौजेस कोठे काम लागले ह्मणजे
तीस बाहेर पाठवितेवेळी आपणास स्वर्चास नाही ह्मणून
अडून बसत असे. तिला वेतन देण्याविषयी सरकारचा
हुकूम झालेला नसला ह्मणजे ज्याच्या हाताखाली ती
फौज असे, त्याने मध्यस्थ होऊन, एकादा सावकार उभा
करावा, आणि त्या शिपायांस कांहीं स्वर्चास देववावे. नंतर
सरकारांतून त्या शिपायांचा पगार आला ह्मणजे तो दिलेला
मदतस्वरूप व्याजसुद्धा कापून घेऊन बाकी जे उरेल ते

त्याने त्या शिपायांस द्यावे. हें व्याज मिळण्यासाठी शिपाई लोकांचा पगार वांटला जाऊ नये म्हणून दरबारांतही यत्न होत. जयाजीराव शिंद्यांनी ती चाल अगदी मोडून टाकिली, आणि फौजेस दरमहा किंवा दुसही वेतन वाटले जाण्याचा चांगला बंदोबस्त करून, त्यांस चांगल्या प्रकारें कवाईत शिकविण्याचा आरंभ केला. पूर्वी कांहीं कवाईत शिकविल्या-शिवाय स्वार आणि पायदळ होतें. ते कमी करून शिकलेले लोक ज्यास्त ठेवण्याचें योजिलें. परंतु असें करित असतां व्यंकोबा भोंसला नामें कोणी शिल्लेदारी स्वारांचा पुढारी असे. तो आपल्या स्वारांपैकीं कमी न करण्याविषयीं अट धरून आपल्या लोकांसह अडून बसला. त्याच्या म्हणण्याप्रमाणें करावें तर ह्या फौजेची सुधारणा होत नाही. शिवाय अशी हुकूम न मानणारी फौज असून आणि नसून स्मर-स्त्रीच, असें दिसून आलें. शेवटी त्या अडून बसलेल्या फौजेवर त्यांनीं तोफांचा मार चालविला. तेव्हां त्यांतील मुख्यांपैकीं दोन तीन असामी पडल्यानंतर त्यांचा तो एकोपा मोडला. आणि महाराज जयाजीरावांनीं आपल्या मत्तप्रमाणें फौजेस कवाईत शिकविण्याचा हुकूम चालविला. बाढीगार्ड नामें एक पलटण, घोड्यांचा तोफखाना, आणि ६०० स्वारांची एक पलटण ह्यांची नवीन भरती करून, तोफखाना आणि स्वार ह्यांमध्ये सर्व निवडक मराठी लोक ठेविले. त्यांस

पगाराशिवाय त्यांचा सर्वे खर्च सरकारांतून मिळे असें केले." ह्या एवढ्या गोष्टींवरून असे स्पष्ट दिसून येतें कीं, त्या वेळेस आमच्या शिंदेसरकाराचें स्वातंत्र्य सध्याच्या पेक्षां पुष्कळ अधिक होतें. आपणसी, त्यांचे ठायीं तेजस्विता अधिक होती. असो.

ह्याप्रमाणें काम चालू केले, आणि त्यावर आपण सक्त नजर ठेविली, तेव्हां दिनकररायांच्या मनासारखें सगळें झालें. चोराचिरोव्यांचा बंदोबस्त झाला. पीकपाणी चांगलें येऊं लागलें. नेमलेला सारा वेळच्यावेळीं शेतकऱ्यांकडून येऊं लागला. त्यांस कोणत्याही प्रकारचा श्रास नाहींसा झाला. आणि खजिन्यांत शिलक राहूं लागली. शिवाय सगळे लोक दिनकररावांस दुबा देऊं लागले. अशी व्यवस्था लागल्यावर, ह्या राज्याच्या जमाखर्चाची व्यवस्था कशी होती, हें जरा स्पष्ट रितीनें कळण्यास येथें एका वर्षाचा ठोकळ हिशेब देतो, हाणजे झालें. इ० स० १८५५-५६ ह्या सालचा ह्या राज्याचा हिशेब येणेंप्रमाणें होता:—

जमा.

ग्वाल्हेर प्रांताचें उत्पन्न.	३३८००००
इंसागढ प्रांताचें उत्पन्न.	९०५०००
बऱ्हाणपुर प्रांताचें उत्पन्न.	६५०००
पवागढ महालाचें उत्पन्न.	१८००००

जामगांव.	३५०००
माळवा.	२८०००००
तळे राजगड, नंदीगांव व सीतामह. }	१५००००
जकात आणि साधर.	६८५०००
	८२०००००

स्वर्च.

सैन्य.	१८०००००
सरदार शिलेदार.	८७५०००
सरकारी मुख्य अधिकारी.	२२५०००
महाराजांचे आस.	६५००००
राजवाड्यांत-ह्यांत हत्तीघोडे, मुदपाकखाना नौकरही येतात.	१२०००००
पेनशनें.	१०००००
किरकोळ.	१०००००
लष्कराच्या स्वर्चाच्या भरीस इंग्लिश सरकारास.	१५००००
मुलकी कामदार, न्यायाधीश, पोलीस इ०	१६७५०००
सडका, रस्ते, विहिरी, तळीं.	१५००००

शाळा, दवाखाने.

५००००

हक्कदार, धर्मादाय इ०

७७५०००

७७५००००

असो. ह्या रकमा स्थूल मानाच्या आहेत. आणखी ह्या ठिकाणीं आधीं हें सांगितलें पाहिजे कीं, जनकोजीराव महाराजांच्या कारकीर्दींत, झणजे इ० स० १८३३ पासून इ० स० १८४३ पर्यंत ग्वाल्लेच्या राज्यास दरसाल साहा लाखांची तूट येत होती, आणि पुढें रीजेन्सीच्या कारकीर्दींत झणजे इ० स० १८४४ पासून इ० स० १८५१ पर्यंत दरसाल तीन लाखांची तूट येत होती, ती सगळी तूट भरून येऊन दिनकरराव ह्यांनीं दिवाणगिरीचें काम हातीं घेतल्यापासून, तीन वर्षांच्या आंत उत्पन्न चांगलें वाढून राष्ट्राच्या सुखास आवश्यक ज्या संस्था असतात, त्यांतल्या पुष्कळ संस्था ग्वाल्लेच्या राज्यांत चालू झाल्या.

दिनकररावांनीं, राज्याचा हिशेब बरोबर राखण्याकरितां, आर्कौंटंट जनरलाची एक नवी जागा उत्पन्न केली. आणि त्या कामदारानें कोणत्या कोणत्या नमुन्यांवर काय काय कामें करावी, हें ठरविलें. तेणेंकरून, राज्यांतल्या कोणत्या खात्याचें उत्पन्न किती, खर्च किती, कोणकोणत्या कामांकडे किती किती खर्च होतो, इत्यादि सगळ्या गोष्टींचा सूड बरोबर राहूं लागला. त्याच्या योगानें, राज्याच्या

स्वर्चास चांगला आवर पडला, आणि, उत्पन्नाच्या आणि स्वर्चाच्या मानाने राज्याची स्थिति काय आहे, हे पाहिले तेव्हा स्पष्ट दिसू लागले. प्रपंचांत काय आणि राज्यांत काय, अशी दृष्टि ठेविल्याने फार हित होतं—उत्पन्नाहून स्वर्च अधिक होत नाही. झणून आम्ही असे झणतो कीं दिनकररावांनीं शिदेशाहीत हे एक मोठे काम करून ठेविले आहे.

ह्या ठिकाणीं हेंही सांगणे आवश्यक आहे कीं, हीं कामें यथास्थितपणे चालविण्याकरितां, त्यांनीं एक वेगळें कायद्याचें लहानसें पुस्तक तयार केलें; तें छापविलें; आणि त्याच्या प्रती अमलदार लोकांस वांटल्या. त्याच्या योगाने कोणाचा अधिकार कोणावर किती आहे, हे सगळ्यांस कळू लागले, आणि जो तो आपापलें कर्तव्य करण्याविषयीं सावध राहिला. ह्या कायदेपुस्तकाचे सहा भाग केले आहेत. पहिल्या-भागांत सामान्य नियम आहेत. दुसऱ्यांत महसुलाचे नियम आहेत. तिसऱ्यांत फौजदारी कामाचे नियम आहेत. चवथ्यांत दिवाणी कामाचे नियम आहेत. पाचव्यांत किरकोळ नियम आहेत. साहाय्यांत दप्तर कसे ठेवावे ह्याविषयीं नियम आहेत. हे नियम किंवा हे कायदे आमच्या इंग्रज सरकारच्या ह्याच प्रकारच्या कायद्यांशीं लावून पाहिले झणजे, एक मोठी गोष्ट स्पष्ट दिसून येते. ती ही कीं,

आमच्या इंग्लिश सरकारच्या काबध्यांपेक्षां ह्या कायद्यांत, स्वत्व आणि दया हीं अधिक आहेत. शेतकऱ्यांकडून सारा न आला, तर त्यांचा फार ममताळूपणानें वागविण्या-विषयी त्यांत फार सांगितलें आहे. होतां होईल तों त्यांच्या पड्यास धका लागूं द्यावयाचा नाही, असा त्याचा रोंख आहे. आणि फौजदारी प्रकरणांत मृत्यूची शिक्षा कोण-त्याही अपराधास सांगितली नाही. मृत्यूची शिक्षा देणें हें रानटीपणाचें लक्षण आहे, असें आतां चांगलीं सुधारलेलीं राष्ट्रें बोलूं लागलीं आहेत. ह्याचें एक कारण असें आहे कीं, ही शिक्षा जर कधीं चुकून भलत्यालाच झाली, तर ती परतवितां येत नाही. फांशी दिलेला माणूस जीवंत करता येत नाही. हें तत्त्व दिनकरराव ह्यांच्या लक्षांत आज तीस बत्तीस वर्षांपूर्वीच येऊन चुकलें होतें. ह्या संबधानें अगदीं थोडक्यांत, शिद्यांच्या घराण्याच्या इतिहासांत असें झटलें आहे कीं, “ह्या गृहस्थांचे मनास लोकांनीं आपणांस खरो-खर चांगलें झणावें ही आवड होती. झणून त्यांनीं निर्लो-भतेन, निर्मत्सरानें व निःपक्षपातानें प्रजासुखवर्धनार्थ बहुत कामें केलीं. त्या सर्वांचें वर्णन करण्यास येथें जागा नाही. सबब इतकेंच झणणें पुरे आहे कीं, ग्वाल्लेरच्या राज्यांत जें शिरस्त्यानें काम होऊं लागलें, तें सर्व ह्या सुद्ध गृहस्थांकडून झालें.” मेजर मेकफर्सन, पोलिटिकल एजंट, ह्यांनीं एके

ठिकाणीं ह्या स्थितीचें वर्णन केलें आहे. त्यांत असें द्यालें आहे कीं, दिवाणी काम चालविण्याचे कायदे पेगू आणि पंजाब ह्या प्रांतांतल्या कायद्यांप्रमाणें चालतात. प्रांतांत मुलकी कामदार आहेत, तसे दिवाणी कामास न्यायाधीश आहेत. ते जमिनीच्या संबंधांच्या खटल्यांचा निकाल करितात. त्यांजवर, सरमुभे अथवा सुभे ह्यांच्या द्वारे सदर-अदालतीकडे किंवा महाराजांकडे अपील होतें. न्यायाधीशाचें पहिलें काम हें ठरविलें आहे कीं, त्यांनीं फिर्यादी कमी होतील तितक्या तजविजी कराव्या, आणि फिर्यादी होतील त्यांतल्या होतील तितक्यांच्या आपसांत समजुती करवाव्या. जमिनी सहसा विकीत नाहीत. फिर्यादींवर शेंकडा ३ रुपये ६ आणे सरकारची दस्तुरी ठेविली आहे. ती नादारांस माफ आहे. आणखी, आपसांत समजूत झाली तर ह्या दस्तुरीचा पाऊण हिंसा पक्षकारास परत मिळतो. तहशीलदार तेच माजिस्ट्रेट आहेत. त्यांच्या निकालांवर अपील सदर अदालतीस होतें. ह्या अदालतीचा अधिकार मोठा आहे. एक हजार रुपयेपर्यंत दंड करण्याचा किंवा सात वर्षे कैदेत घालण्याची शिक्षा देण्याचा अधिकार त्यांस आहे. ह्याहून अधिक शिक्षा दिल्यास तिची मंजूरी दिवाण अथवा महाराज ह्यांच्या हातीं असते. पोलिसाचा बंदोबस्त चांगला आहे. मुंबईपासून आठ्यापर्यंत गेलेल्या रस्त्यावर मैलामैला-

वर पोलीस चौक्या आहेत. भेट बेगार बंद केली आहे. त्वाप्र-
माणेंच पैसे दिल्याशिवाय कोणाचा माल कोणी घेऊं नये, असें
केलें आहे. देशाची स्थिति बरोबर कळण्याकरितां एकसष्ट
परगण्यांपैकीं वावन परगण्यांची हकीकत आजविली आहे.
ती माहिती कोणत्या प्रकारची आहे, हें लक्षांत येण्याकरितां,
त्यांतला एक नमुना येथें दाखवितो:—

प्रांताचें नांव.	परगण्याचें नांव.
खेड्यांची संख्या.	घरांची संख्या.
पुरुष.	बायका.
मुलें १६ वर्षांच्या आंत.	मुली १० वर्षांच्या आंत.
तरवारी.	हत्यारें.
बंदुका.	ढाला.
भाले.	धनुष्ये.
नांगर.	गुरें.
घोडे.	घोण्या.
गाई.	रेडे.
झाडी.	वकरी.
मेंढरें.	उंट.
गाढवें.	मशीदींची संख्या.
देवळांची संख्या.	तळ्यांची संख्या.
विहिरींची संख्या.	

शिवाय, कामदार लोकांचे पगार चांगले ठेवले आहेत. ते दोन दोन महिन्यांचे एकदम अगदी नियमानें देत असतात. त्या पगारांचें मान असें:-

सदर अदालतीचे न्यायाधीश	१५०० रु०.
सदर अदालतीचे मुनसिफ	२००
सरसुभे	१००० पासून १५०० पर्यंत.
नायब सरसुभे	४००
सुभे	४०० पासून ६०० पर्यंत.
नायब सुभे	२२० पासून २३० पर्यंत.
सदर मुनसिफ	१५०
मुनसिफ	७५
तहशीलदार	७० पासून २०० पर्यंत.
नायब तहशीलदार	३० पासून ५० पर्यंत.
पेशकार	५५
सजावळ	२०
परगण्याचे स्वर्जीनदार	२५
जिल्ह्याचे स्वर्जीनदार	१००
कोतवाल	४० पासून १०० पर्यंत.
ठाणेदार	२५ पासून ३५ पर्यंत.
पोलीस जमादार	८ पासून १२ पर्यंत.

पोलीस शिपाई ४
मुलकी शिपाई ३॥

लोकांच्या सुधारणेकडेही पुष्कळ लक्ष दिनकररावांचें असे. इ० स० १८९९-१८९९ चा ग्वालेर संस्थानावर मेजर मेकफर्सन, पोलिटिकल एजंट झांचा रिपोर्ट आहे. त्यांत असे झटलें आहे की, “दाहा वर्षांमागे, रीजेन्सीच्या कारकीर्दीत लष्करांत मात्र एक कायती शाळा होती. गेल्या दोन वर्षांत महाराजांनी मोठमोठ्या सगळ्या शहरांत शाळा घातल्या आहेत. त्या साठ आहेत. त्यांत १३९ शिक्षक आहेत. शाळांवर देखरेख ठेवणारे तिघे आहेत. विद्यार्थी ३००० आहेत. झांजकडे एकंदर खर्च २४००० रुपये होत असतो.” हें सगळें महाराजांनी केलें होतें खरें. पण, झास मुख्य चालना दिनकररावांची होती.

झा सुव्यवस्थेचें वर्णन मेजर मेकफर्सन झांच्या चरित्रांत पुष्कळ केलें आहे. त्यांत एके ठिकाणीं असें झटलें आहे की, “आमच्या वायव्यप्रांतांतल्याप्रमाणें पोलीस सगळ्या देशभर पसरलें आहे. आम्हा आणि मुंबई झांच्या मघल्या सडकेवर तीन तीन कोसांवर स्वारांच्या चौक्या ठेविल्या आहेत. सडकेवरच्या भयंकर गुन्हांची संख्या पुष्कळ कमी झाली आहे. भेट बेमार अगदीं बंद झाली आहे. कांहीं एक किंमत न देतां दाणाचारा गांवकऱ्यांसून घेणें हें अगदीं

बंद झाले आहे. लोकोपयोगाकरिता जागोजाग विहिरी आणि बाजाराच्या जागा बांधल्या आहेत.” ह्याइनही एक फार चांगली मोठी साक्ष देण्यासारखी आहे. मेजर मेकफर्सन ह्यांस, निजाम हैदराबादचे रेसिडेंट मि. कुशबी ह्यांनी, इ० स० १८९९ च्या आगष्ट महिन्याच्या २३ व्या तारखेस एक पत्र लिहिले आहे. त्यांत असें आहे:—“निजामसरकारचें राज्य चांगल्या रितीनें चालविण्याच्या कामांत त्यांच्या दिवाणांस साक्ष करावें, अशी इच्छा मला फार आहे. हे दिवाण बुद्धिमान, उद्योगी, आणि धूर्त आहेत. परंतु, अल्पवयस्क असल्यामुळे ह्यांस अनुभव अगदीं कमी आहे. त्यांना जो काय अनुभव आहे, तो खेड्यापाड्यांच्या संबंधाचा आहे. तुमच्या येथले मोठे हुशार दिवाण दिनकरराव ह्यांनी आणि त्यांच्या महाराजांनी मिळून आपल्या राज्याच्या व्यवस्थेकरितां कायदे केले आहेत; ते फार चांगले आहेत. ते थोडक्यांत, स्पष्ट आणि अगदीं व्यावहारिक आहेत. त्यांची एक प्रत तुम्ही मला पाठवाल, आणि त्या कायद्यांची वजावणी कशी काय चालली आहे, हें कळवाल, तर मोठी मेहेरबानी होईल. दिनकररावांचे कायदे मी पाहिले आहेत; ते मला उत्तम वाटले. तशा प्रकारचे कायदे करणें हें हिंदुस्थानांतल्या कायदेकौसलासही भूषणप्रद होण्यासारखें आहे.” ह्यावरून, दिनकररावांच्या कायद्यांची योग्यता लक्षांत येण्यासारखी आहे.

ह्या एवढ्या मोठ्या राज्याच्या कामांत दिनकरराव गुंतले होते, आणि त्यांच्या हाती अधिकार फार मोठा आला होता, तरी, सभ्य गृहस्थ ह्या नात्याची आपली कर्तव्ये करण्यास ते तिळभरही विसरले नाहीत. हे द्विवाण झाल्यावर, लवकरच देवराव मामासाहेब हे मरणोन्मुख झाले, आणि त्यांनी दिनकरराव ह्यांस बोलावून नेऊन आपले चिरंजीव कृष्णराव बापूसाहेब ह्यांस त्यांस निरविले. तेव्हा त्यांविषयी कांहीं काळजी करूं नये, असे त्यांनी त्यांस सांगितले. आणि त्याप्रमाणे त्यांनी शिंदेसरकारांत त्यांची दाद लावून, आणि त्यांचे हक्क दाखवून, त्यांस त्यांच्या जहागिरीची सनद करून दिली. त्याप्रमाणेच, फाळकेसाहेबांनी इनाम दिलेला शांशी जिल्ह्यांतला बिरगवा हा गांव, भाऊसाहेब पोतनीस ह्यांजकडे चालेनासा झाला होता. आणि, महाराज कर्ते होतपर्यंत त्याचा निकाल लागावयाचा नाही, असा निकाल पोलिटिकल एजंटानी केला होता. ते प्रकरण पुढे आणून, आणि पोतनिसांचे हक्क सरकारास दाखवून, तो त्यांचा गांव त्यांस परत देवविला, आणि त्याबद्दलची वंशपरंपरेची सनद त्यांस देवविली. सारांश, आपल्या अधिकाराच्या भरांत असतांही दिनकरराव हे आपले कृतज्ञतेचे पवित्र कर्तव्यकर्म करण्यास विसरले नाहीत. ही गोष्ट लहान नव्हे. मनुष्य अधिकारारूढ

असला झणजे त्याला दुसऱ्याच्या संबंधाच्या अशा सहानुभूती दिसत नसतात. तसा मोह ह्या गृहस्थांस पडला नव्हता, हे त्यांच्या स्वभावास मोठे भूषण होय.

महाराज अयाजीराव हे जातीने मोठे धूर्त, बुद्धिवान आणि सरळ होते. त्यांस माणसाची पारख फार चांगली होती. दिवाण दिनकरराव हे राज्याचे काम मनापासून आणि चांगल्या रीतीने करीत आहेत, हे ते जाणून होते. परंतु, मनुष्य कसाही असला तरी, त्याच्या मनावर साहचर्याचा परिणाम थोडा बहुत तरी झाल्यावाचून राहात नसतो. महाराजांच्या भोवती नेहमी मंडळी असे, ती सगळी चांगलीच असे असे नाही. त्यांत कोणी चांगले असत, कोणी तसे असत. आणखी, दिनकररावांचे वागणे अगदी निस्पृहतेचे असल्यामुळे, ते कितीएकांच्या उपमर्दास आणि नुकसानीस कारण झाले होते. ते लोक त्यांच्याविषयी महाराजांचे मन दूषित करण्याची संधि सहसा फुकट जाऊ देत नसत. आणखी, वामन पंडितांनी छटले आहे:—

श्लोक.

लज्जेने जड दांभिक व्रतिपणे कायळ्य शौच्ये गणी
शौच्ये निर्दय अर्जवे लडबळ्या की दीन सद्भाषणी
मानेच्छा तरि मूर्ख की दडबळ्या वक्ता निकामी भला
पेसा तो गुण कोणता खलजनी नाहीच जो निंदिला.

अशा प्रकारें गुणांचे अवगुण करून दाखविण्याची टकळी महाराजांच्या कानावर नेहमी बालत असल्यामुळे, त्यांच्याही मनांत कधी कधी थोडाबहुत विपर्यास येई; झांत कांहीं आश्चर्य नाही. सेवक कसाही सांगला असला, आणि जर त्याच्याविषयीं यजमानाच्या मनांत किंतु माला असला, तर, त्याचे गुण असतात ते त्याला दुर्गुणसे भासू लागतात. त्याविषयीही पंडितांनीं छटले आहे:—

श्लोक.

मौनें मूक दिसे वदे तरि महाबाघा स्वपार्श्वी फिरे
तेव्हां पीट तसा विवेकचि नसे जें चालतां अंतरे
खांतीनें तरि म्याइ झांति न भरी तें गांवडा बापरी
सेवाधर्म असा अगाध कथिला हा जाण योगीश्वरी.

तेव्हां महाराजांच्या मनांत विपर्यास होऊन, कांहीं कुज-बूज झाली होती, ती वाढतां वाढतां पोलिटिकल एजंटांच्या कानापर्यंतही गेली होती. आणखी, ह्या प्रकरणांतली सगळी हकीकत त्यांस ठाऊक असून, दिनकररावांच्या निस्पृहतेविषयी आणि कर्तबगारीविषयी त्यांची बालंबाल खातरी झाली होती. झाकरितां, ह्या प्रकरणाचा निकाल करणें हें त्यांस मोठें कोडें वाटलें. महाराजांच्या झाणण्याच्या विरुद्ध कांहीं सांगावें तर त्यांस वाईट वाटणार, आणि ते राज्याचे मालक असून त्यांच्या आज्ञेंत दिनकरराव

झांस राहावयाचें. बरें, इकडे दिनकरावांकडे पाहावें, तों, त्यांनीं, आपलीं सगळीं कामें, आरंभीं ठरल्याप्रमाणें, आणि पोलिटिकल एजंटांच्या सूचनांप्रमाणें, अगदीं बरोबर चालविलीं होती. त्यांस नांव ठेवण्यास जागा नव्हती. हें एक मोठें संकट होतें. परंतु, नीतिमत्वाचा प्रभाव असा कांहीं चमत्कारिक आहे कीं, भोंवतालच्या वेढ्यावांकड्या मंडळीच्या वेढ्यावांकड्या कुचाळ्या एकीकडे ठेवून महाराजांस दिनकरावांच्या कामाचा चांगुलपणा कबूल करावा लागला. त्यांच्या कामास आढ येणें हें राज्याच्या कल्याणास आढ येण्यासारखें आहे, असें त्यांनीं आपण होऊन ह्मटलें. आणि मग, त्यांच्या कामाच्या आढ ते कधीं आले नाहींत, कीं त्यांस ते कधीं विरुद्ध बोलले नाहींत. ह्या प्रकाराचा पत्रव्यवहारही पुष्कळ झालेला आहे. परंतु, त्यांत कांहीं विशेष अर्थ नाहीं, आणि त्याचा शेवट गोड झाला आहे, झणून त्यांत खोल जाण्यांत लाभ नाहीं. बाकी, त्यावरून एवढें खचीत वाटतें कीं, अशा प्रकारच्या दरबारांतली दिवाणगिरी करणें, झांस चांगलाच शहाणा माणूस—नानाफडणविसच—पाहिजे. इतराच्यानें तें काम रेंटायाचें नाहीं.

दिनकराब झांस मुख्य पाठबळ इंग्रज सरकारचें होतें, त्याच्या योगानें त्यांस पुष्कळ कामे स्वतंत्रपणें आणि आपल्या

मनासारखीं करतां आलीं; हें खरें. परंतु, त्याचरोबर इंग्लिश सरकारचे दुसरे हेतुही त्यांस पूर्ण करण्याचे प्रयत्न करावे लागले. त्या हेतूंमध्ये, रजपुत आणि इतर लोकांतली कन्याहत्येची दुष्ट चाल लवकर बंद करावी, हा एक मोठा हेतु होता. त्याविषयी त्यांच्यामार्गे इंग्लिश कामदारांचा मोठा तगादा असे. त्याविषयीची खटपट दिनकररावांस फार पुरवे. इ० स० १८५५ ह्या वर्षी त्यांनी त्या लोकांस चंबळ नदीच्या काठीं एके ठिकाणी जमवून, त्यांची सभा केली. आणि त्या दुष्ट चालीचा भयंकरपणा त्यांच्या समजुतीस आणून देऊन, ती बंद करण्याविषयी त्यांस फार आग्रह केला. त्या वेळीं त्यांनी त्यांचें क्षणें कबूल केलें. त्या प्रसंगीं त्यांतल्या एका पुढाऱ्यानें असें झटलें कीं, "आझाला पूर्वीं विध्या पांघरावाला लागत, ते आझी आतां येथें कापसाचे आणि रेशमाचे चांगले पोषाक करून वसलों आहों. आणखी आतां प्रत्येकाच्या पागेत दोन दोन तीन तीन घोडे आहेत, त्याच्या जवळ पहिल्यानें एक गाढव देखील नव्हतें. आतां ही कन्याहत्येची चाल बंद करण्यास कांहीं प्रत्यवाय नाही." क्षणजे, ह्याचा अर्थ असा कीं, ही कन्याहत्येची चाल जी पडली होती, तीस कारण गरीबी होती. आणखी, त्या बैठकीस त्या सगळ्या लोकांनीं कबूल केलें कीं, आम-

च्यांतला जो कोणी माणूस कन्याहत्या करील, त्यास आक्षी
जातिबहिष्कृत करूं.

ह्या प्रकारेंकरून शिंद्याच्या राज्याची नीट व्यवस्था लाव-
ण्याच्या कामी महाराज जयाजीराव आणि दिनकरराव हे गुंतले



लॉर्ड डालहौसी.

असतां, हिंदुस्थानचे ग-
व्हर्नर जनरल लॉर्ड
डालहौसी हे आपले का-
माचा राजीनामा देऊन
निघून गेले, आणि त्यांच्या
जागेवर लॉर्ड क्यानिंग हे
आले. लॉर्ड डालहौसी
ह्यांची कारकीर्द दोन पर-
स्पर विरुद्ध गोष्टींवरून
प्रसिद्ध आहे. त्यांतली
पहिली गोष्ट ही कीं,

त्यांच्या वेळेस हिंदुस्थानांत आगगाळ्या तारायंत्रें हीं
चालू होऊन, अर्ध्या आप्याच्या टिकिट्यांचा परिपाठ चालू
झाला. ह्या गोष्टीबद्दल लोकांनीं त्यांचे आभार मानिले
पाहिजेत. परंतु, दुसरी जी गोष्ट ह्यांच्या वेळीं झाली, ती
अशी आहे कीं, ह्यांचें नांव घेतल्याबरोबर हिंदुस्थानांतल्या
सगळ्या समजस लोकांस वाईट वाटतें. ती गोष्ट ही कीं,

आमचीं एतद्देशीय राज्यें नानाप्रकारचीं बरींवाईट कारणें लावून त्यांनीं खालसात केलीं. ह्यांनीं आमच्या स्वराज्याचा जितका नाश केला, तितका दुसरा कोणी केला नाही. सातारा, अयोध्या, नागपुर, झांशी इत्यादि कितीएक राज्यें त्यांनीं खालसात केलीं. त्या वेळेस त्यांस त्यांचें कांहीं वाटलें नाहीं. जाहीरनामा लावावा आणि राज्य खालसात करावें, असा मपाटा चालविला, तरी कोणी वर डोकें केलें नाहीं. तेव्हां त्यांच्या मनांत असें आलें असावें कीं, आपण जें काम करीत आहों, ह्यांत जरी कितीही अन्याय असला, तरी, लोक मेषपात्र असल्यामुळें, त्यापासून कांहींएक व्हावयाचें नाहीं. परंतु, दुनियेंमध्ये अन्यायाचें फल आल्यावांचून राहात नाहीं.—तें केव्हांना केव्हां तरी भोगावें लागतें—हा सामान्य नियम त्या बापड्यांच्या लक्षांत आला नाहीं. हें राजप्रकरण आहे. ह्याच्या पापाचा संबंध व्यक्तीकडे राहात नाहीं, कार्यधुरंधरपरंपरेकडे राहातो. लॉर्ड डालहौसींनीं पाप करून ठेविलें तें लॉर्ड क्यानिंग ह्यांस निस्तरावें लागलें. हे लॉर्ड क्यानिंग मोठ्या संभावित कुळांतले होते. ह्यांस शिक्षण चांगलें मिळालें होतें, आणि ह्यांनीं इंग्लंडमध्ये सरकारचीं बरींच मोठमोठीं कामें करून शाबासकी मिळविली होती. ह्यांची नेमणूक, हे पंचेचाळीस वर्षांचे असतां, गव्हर्नर जनरलाच्या जागेवर झाली.

ही गोष्ट त्यांस प्रथम लॉर्ड ग्रानव्हिल ह्यांनी सांगितली. तेव्हाचें वर्तमान त्यांनी असे लिहिले आहे की, "तें ऐकून



लॉर्ड क्यारिग.

लॉर्ड क्यारिग ह्यांस आनंद झाला, आणि ते लागलेच ह्या प्रकरणी मोठ्या आस्थेनें बोलू लागले. आणि तेव्हां महाराणी सरकारचे मुख्य प्रधान लॉर्ड पामरस्टन होते, त्यांनीं मला

असे सांगितले की, हिंदुस्थानांतल्या राज्याच्या कारभाराचीं सगळीं गुह्ये लॉर्ड क्यारिग ह्यांस कळवावीं. त्याप्रमाणें तीं गुह्ये त्यांस कळविलीं." त्यानंतर, लॉर्ड क्यारिग ह्यांस ईस्टइंडिया कंपनीनें एक मोठी मेजवानी ता० १३ आगष्ट सन १८९९ रोजी दिली. त्या वेळी, तिकडच्या संभावित

पद्धतीप्रमाणें त्यांनीं भाषण केलें. त्यांत त्यांनीं पुष्कळ गोष्टी सांगितल्या. त्यांत ते असें झणाले कीं, “मी हिंदुस्थानांत गेल्यावर तेथें काय काय घडणार आहे, हें मला ठाऊक नाही. तरी, मी एवढेंच झणतो कीं, लढाईचा प्रसंग येऊं नये झणजे झालें. माझी कारकीर्द शांतपणानें जावी अशी फार इच्छा आहे. परंतु मला ठाऊक आहे कीं, आमच्या सगळ्या इंग्लिश राज्यामध्ये, शांतता राहाणें हें कालदेश-वर्तमानावर अवलंबून जितकें हिंदुस्थानांत आहे, तितकें दुसऱ्या कोणत्याही भागांत नाही. आपणां सर्वांस ठाऊक आहे कीं, हिंदुस्थानांत आकाश अगदीं स्वच्छ, निरभ्र असतें, त्यांत कोठेही ढग दिसत नसतो, परंतु, एकदम तळहाता-एवढा ढग वाढायला लागतो तेव्हां एकाएकीं इतका भराभर वाढत जातो कीं, त्याच्या योगाने आतां सर्व नाश होतो कीं काय, असें भय घाटतें. ज्या गोष्टी पूर्वीं एकदां घडल्या आहेत, त्या कदाचित् पुनः घडतील. अस्वस्थपणाचीं कारणें आतां पुष्कळ कमी झालीं आहेत, ही गोष्ट खरी आहे. परंतु, तीं समूळ नाहीतशीं झालीं नाहीत. आपल्या राज्यांत तेथें अद्याप अनेक जातींचे लोक असंतुष्ट आहेत. आपल्या राज्याच्या शेजारींही अद्याप अशीं कांहीं मंडळी आहेत कीं, तिजवर नेहमीं सत्ता व नजर ठेविलीच पाहिजे. आपत्ती सरहद्दीवर अशीं कांहीं प्रकरणें आहेत कीं, त्यांशीं कोणत्या

कारणावरून आपलें केव्हां जुंपेल ह्याचा नेम सांगवत नाही. आणखी आमच्या सरकारच्या आश्रयाखालच्या संस्थांनांही जे संबंध आहेत, ते इतके बिकट आणि भानगडीचे आहेत की, मनुष्य केवढाही शाहाणा आणि सोशीक असला, तरी, एवढ्या मोठ्या राज्यांत, मी हटकून शांतता ठेवीनच, असे त्याच्याने कधीही क्षणवणार नाही. परंतु, धोरपणा, प्रामाणिकपणा, आणि सदाचरण ह्यांस धरून जर आम्ही चाललों, तर शांतता आमच्या पक्षाकडे आलीच पाहिजे. आणखी इतकेंही करून जर तमें न होईल, आणि हातीं शस्त्र धरावें लागेल, तर त्या वेळीं आमची मनोदेवता रुखरुखीपासून अगदीं मुक्त राहील; आमचें मन आम्हांस खाणार नाही. आणखी अशा निर्मल अंतःकरणाने शस्त्र धरिले क्षणजे त्याच्या निर्णयांत संशय राहावयाचा नाही. एकदा काय तो स्पष्ट निकाल होऊन जाईल.” ह्या भाषणावरून लॉर्ड क्यानिंग ह्यांचें मन हिंदुस्थानाविषयी कसें होतें, तें चांगलें दिसून येतें. आणखी ह्या भाषणाचा दुसरा एक चमत्कार असा वाटतो की, ह्यामध्ये, त्यांच्या पुढच्या कारकीर्दीची छाया बरीच दृश्यमान होती. असे जे लॉर्ड क्यानिंग ते, इ० स० १८५६ च्या फेब्रुवारी महिन्याच्या पहिल्या तारखेस कलकत्त्यास येऊन, रीतीप्रमाणें शपथ घेऊन, आपलें काम पाहूं लागले.

आणखी ह्या ठिकाणीं एक मोष्ट विशेष लक्षांत ठेविली पाहिजे. ती ही की, आमच्या ह्या सगळ्या एतद्देशीय

संस्थानांचा संबंध प्रत्यक्षतः किंवा परंपरया, गव्हर्नरजनरलांशीं फार असतो. त्यांतही शिंदे, होळकर, निजाम, इत्यादि जी मोठीं राज्ये आहेत, त्यांच्या संबंधाच्या बहुतेक प्रकरणांचा निकाल गव्हर्नरजनरलांकडे असतो. अण्णाखी त्यांत असें आहे कीं, हिंदुस्थान सरकार आणि आमचे राजे-रजवाडे ह्यांच्यामधले संबंध कांहीं नियमित ठरलेले नाहींत. ह्मणून त्या कारभारांत गव्हर्नरजनरलांचा अधिकार पहिल्यापासूनच अगदीं अप्रतिबंध आहे. ह्या संबंधाचीं गव्हर्नरजनरलांचीं कामें पाहण्याचा आणि आवश्यक वाटल्यास तीं फिरविण्याचा अधिकार सेक्रेटरी ऑफ स्टेट फार इंडिया ह्यांस किंवा पार्लमेंटास आहे; नाहींसा नाहीं. परंतु, तो नांवाचा मात्र आहे. राजकारणसंबंधानें गव्हर्नरजनरलांनीं ठराव केला, आणि तो सेक्रेटरी आफ स्टेट ह्यांनीं किंवा पार्लमेंटानें फिरविला, असें अद्याप एकही उदाहरण झालें नाहीं. तेव्हां, आमच्या राजेरजवाड्यांस इंग्रजसरकार किंवा सार्वभौम काय ते गव्हर्नरजनरल असतात. त्यांच्या तंत्रानें त्यांस वागावें लागतें, हें सगळ्यांस ठाऊक झालें आहे. ह्मणून, नवे गव्हर्नरजनरल आले ह्मणजे त्यांची भेट घेण्याची आमच्या राजेरजवाड्यांची वद्विवाट आहे. तीस अनुसरून, दिनकरराव ह्यांच्या सूचनेवरून महाराज जयाजीराव ह्यांनीं, लॉर्ड क्यानिंग ह्यांपाशीं, भेटाय्यास येण्याची परवानगी मागि-

तली, ती त्यांनी त्यांस दिली. आणि त्याप्रमाणे, महाराज जयाजीराव, दिवाण दिनकरराव, आणि कांहीं निवडक सरदारमंडळी, हे सगळे, आपल्या लवाजम्यानिशी, इ० स० १८५७ ह्या वर्षाच्या आरंभी कलकत्त्यास गेले. त्या वेळीं देखील शिंदेसरकारास कितीएक प्रकरणांचा निकाल करून घ्यावयाचा होता; तीं सगळीं प्रकरणे कळलीं नाहींत. परंतु, जीं बाहेर पडलीं होती, तीं हीं होतीः—

१. राजा निपुत्रिक असून मरण पावला असतां, त्याला दत्तक घेण्याची परवानगी द्यावयाची नाहीं, आणि त्याचे राज्य खालसा करावयाचे, अशी जी रीति लॉर्ड डालहौसी साहेबांनीं चालू केली होती, ती आपणांस बाधूं नये, प्रसंग पडल्यास दत्तक घेऊन त्याजकडून राज्य चालवितां यावे, असा ठराव करून घ्यावयाचा होता.

२. इ० स० १८४४ ह्या वर्षी तह शाल्यावर कंदिजंट झणून जी फौज इंग्रजांकडे ठेविली, तिच्या खर्चाकरितां वेगळा मुलूख तोडून दिलेला असतां, त्या खर्चास त्याचे उत्पन्न पुरत नाहीं, झणून, त्याबद्दलची सालोसालची जमलेली बाकी नऊ लक्ष रुपये शिंदेसरकाराकडे काढिली होती, तिची व्यवस्था लावायाची; झणजे, ती बाकी पूज्य करावयाची, आणि दिलेला मुलूख परत घेऊन खर्चाची रक्कम रोख द्यावी, असें करून घ्यावयाचें होतें.

३. शिंद्यांच्या मुलखाचा कांही भाग इंग्रजी खास अमलाच्या मुलखांत, थोडा येथें थोडा तेथें असा पसरलेला आहे; त्याचा वसूल करण्यास आणि बंदोबस्त ठेवण्यास फार त्रास पडतो. ह्याकरितां त्या मुलखाचा मोवदला करावा. झणजे तो मुलूख इंग्लिशांस द्यावा, आणि त्याच्या ऐवजी तेवढ्या उत्पन्नाचा मुलूख आपल्या राज्यास लागून द्यावा, असा विचार होता.

ह्यापैकी कोणकोणत्या विषयांच्या संबंधाने काय काय बोलणें झालें, हें फारसें बाहेर पडलें नाही. परंतु, त्या मुमारास पूर्वीच्या व्यवस्थेंत विशेष फेरफार झाला नाही. ह्यावरून असें वाटतें की, ह्या गोष्टी जरी महाराज जयजीराव ह्यांनीं लॉर्ड क्यानिंग ह्यांपाशी काढिल्या असल्या, तरी, ते नुकते आलेले आणि इकडच्या प्रकरणांविषयीं कांहीच माहिती नाही असे असल्यामुळे त्यांस कांही उत्तर देतां आलें नसायें. तें कांही असो. पण, ह्या प्रकरणीं विशेष निर्णय झाला नाही, हें खरें आहे. तरी, ह्या भेटीच्या योगानें एक मोठी गोष्ट झाली. ती ही की, महाराजांची आणि लॉर्ड क्यानिगांची चांगली ओळख झाली, लॉर्ड क्यानिंग हे फार चांगले गृहस्थ आहेत, असा महाराजांचा ग्रह झाला, आणि त्यांस संतुष्टि होईल अशा रातीनें वागणें हें आपल्या कल्याणास आवश्यक आहे, असें त्यांच्या मनांत